
ЖУПІРАНСКАЯ 
СТАРОНКА 


Вецер дзьме і вые, 

Што аж мыслі рвуцца. 
Змоўклі песні тыя, 

Што іграў на дудцы. 
Раз яшчэ зайграю 

У астатняй хвілі 

Для тых, што жаль маю, 
Што мяне забылі... 


Францішак Багушэвіч 

З ГІСТОРЫІ МЯСТЭЧКА 


Жупраны вельмі даўняе і самабытнае паселішча. У 
летапісах згадваюцца з ХУ стагоддзя, але заснаваны бы- 
лі, безумоўна, значна раней. У 1407 годзе вялікі князь 
Вітаўт ахвяраваў мястэчка віленскаму ваяводу Войцеху 
Монвіду. 

Доўгі час -- аж трыста гадоў - Жупраны належалі 
Радзівілам. Першым гаспадаром іх з гэтага роду назы- 
ваюць Мікалая, якога ў народзе звалі Рыжым (1512-- 
1584). Ён быў адзін з пачынальнікаў кальвінізму ў Вялікім 
княстве Літоўскім. Усяго ж змянілася дзевяць уладаль- 
нікаў з роду Радзівілаў. Апошні з іх, ксёндз Дамінік, 
валодаў Жупранамі з 1790 года, пасля смерці Караля 
Радзівіла, які меў вельмі сімпатычную мянушку Пане 
Каханку. Апошні, між іншым, любіў з сваёй світай 
паляваць у Жупранскай пушчы, быў зачараваны ёй. Ні- 
быта, прыехаўшы першы раз на паляванне і ўражаны 
глухімі і непраходнымі лясамі і багаццем рознай дзічыны, 
ён усклікнуў: «Не ведаў я, што значыць Жупранская 
пушча!» Яго асобаю цікавіўся і наш пясняр. З малых 
гадоў чуў пра князя шмат розных паляўнічых гісторый. 
Некаторыя з іх нават апублікаваў. Прынамсі, пра першае 
паляванне Пане Каханку ў Жупранскай пушчы Багушэвіч 
згадаў у 29-ым нумары часопіса «Край», што выходзіў 
у Пецярбургу на польскай мове. 

У канцы ХУЦІ стагоддзя мястэчка з прылеглымі да 
яго землямі набыло вельмі гучную назву -- графства 
Жупранскае. У яго апрача Жупранаў уваходзілі яшчэ 
вёскі Замасцяны, Латавічы, Лапоці (з 1969 года Бераз- 
нянкі), засценак Дукойні. Мястэчка мела тры вуліцы -- 
Дворную, Сольскую, Астравецкую, а на збегу іх -- пляц. 

За ім -- старыя могілкі з капліцай. У тую пару ў Жупранах 
было толькі трыццаць пяць двароў, жыла сто шэсцьдзесят 
адна душа. Мелі жупранцы і свой рынак, а пры ім -- крамы 
і крамкі. Мяркуецца, а яно, пэўна ж, так і было, што ко- 
лішні цэнтр Жупранаў знаходзіўся крыху ў іншым месцы, 
чым зараз. Ён прыціскаўся бліжэй да сплаўнай рэчкі 
Ашмянкі -- там, дзе разбягаюцца дарогі на Замасцяны 
і даўнейшае сямейнае гняздо графаў Чапскіх -- Нава- 
сёлкі. Вось у гэтым маляўнічым кутку доўгі час, аж па- 
куль не пабудавалі новы гатычны з чырвонай цэглы і 
палявога няцёсу гожы касцёл святых Пятра і Паўла, віра- 
вала местачковае жыццё. Тут стаяў калісь на пагорку драў- 
ляны кальвінскі збор, побач размяшчаліся млын, тартак, 
дзве карчмы. Адна, што была за мостам праз Ашмянку, - 
называлася Альхоўка, другая, таксама каля мосту, пры 
дарозе на Навасёлкі, - Ліпоўка, пад ліпамі. Мелася ў 
Жупранах і трэцяя карчма -- графа Чапскага. Арандаваў 
яе ў канцы ХІХ стагоддзя яўрэй Бэрка, што жыў тут з 
жонкай Рохляй. Пра гэтага карчмара Францішак Багу- 
шэвіч згадаў у абразку «Сведка» і ў вершы «Жыдок»: 

Сеў жыдок у нас у вёсцы, 

Пры гасцінцы, пры дарожцы. 

Меў ярмулку, трэпкі цыцаль, 

У балахоне новы гіцаль... 

Між іншым, у той карчме адбыўся жалобны стол у 
1900 годзе па Багушэвічу. 

У 1819 годзе мястэчка было спалена. Згарэла 180 
будоў. Гэты жупранскі пажар апісаны французскім гене- 
ралам і вайсковым пісьменнікам графам Філіпам-Полем дэ 
Сегурам у «Гісторыі Напалеона», выдадзенай у 1824 годзе ў 
Парыжы. Праўда, падзеі пададзены аднабакова. Пра жы- 
хароў, пра іхняе гора і пакуты, прынесеныя напалеонаў- 
скай навалай, тут ні слова. Галоўнае ў апісанні -- тра- 
гедыя французскіх ваякаў. Але няцяжка ўявіць і аша- 
ломленых жупранцаў той пары, іхнія перажыванні з усяго, 
што рабілася ў мястэчку. Дык што ж тут адбылося ў 
канцы 1812 года? 

Авангардныя, фізічна больш трывалыя французскія 
часці, як гэта належыць розным набрыдням, пакідаючы 


мястэчка, падпалілі яго. За імі цягнуліся абяссіленыя, 

зняможаныя салдаты, дэмаралізаваныя, змораныя. гола- 
дам і холадам. Калі яны ўбачылі ахопленыя агнём Жуп- 
раны, па-дзікунску ўзрадаваліся: нарэшце можна пагрэц- 
ца! Неверагодная радасць, але так было. На Беларусі ж 
пачыналі брацца моцныя маразы. Якраз пра гэта і піша 
граф дэ Сегур у сваёй «Гісторыі Напалеона». Вось яго 
невялікая, але ўражлівая, жахлівая замалёўка: «Бляск 
гэтага полымя прыцягвае пакутнікаў, якіх мароз і боль 
давялі да шаленства. Яны і ўцякалі як звар'яцелыя з 
зубным скрыгатам і вар'яцкім смехам, кідаліся ў агонь, 
у якім гінулі ў страшэнных канвульсіях. Іх галодныя та- 
варышы глядзелі на гэта без страху, былі нават такія, 
якія выцягвалі абгарэлыя целы... і неслі да вуснаў гэтую 
смуродную ежу...» 

Граф дэ Сегур належаў да напалеонаўскай світы і, 
трэба меркаваць, стаўся сведкам падпалу мястэчка фран- 
цузскімі драгунамі. Усё апісанае ім, пэўна ж, рабілася 
на яго вачах. Што й казаць, жудасную старонку з гісто- 
рыі Жупранаў занатаваў французскі генерал. Але ж пі 
гэта толькі жупранская старонка? Яна ўсім нам для 
роздуму: у імя чаго і дзеля чаго тварыліся і творацца 
на зямлі разбой і вынішчэнні?! Дзеля чаго людзі змушаны 
пераносіць такія пакуты, якія апісаны графам дэ Сегурам? 

Жупранцы пераважна займаліся гаспадаркай: абраб- 
лялі зямлю, сеялі, жалі, касілі, малацілі, лавілі рыбу з 
чыстае тады яшчэ Ашмянкі, балазе вадзіліся шчупакі, аку- 
ні, мянькі, келб (печкуры), плотка, ракі. Меліся ў мястэчку 
і свае спрактыкаваныя кавалі, шаўцы, краўцы, якія шылі 
кажухі нават самому графу Чапскаму. З даўніх часоў 
жупранцаў ведалі як добрых паляўнічых. Гэта ж калісь 
была спрэс лясная старонка з глухімі барамі, непраход- 
нымі пушчамі. Не кожны, безумоўна, тады мог стрэльбу 
мець. Але людзі прыладзіліся і без стрэльбаў паляваць. 
На ваўкоў капалі ямы -- ваўкоўні. На зайцоў і лісаў 
ставілі розныя пасткі. 

Праз Жупраны праходзіў стары Віленскі паштовы 
тракт. Мястэчка з гэтай нагоды заўсёды было на скры- 
жаванні гістарычных падзей. Усё, што рабілася ў Еўропе, 
не абмінала Жупраны. І найперш усялякія войны, ліха- 
лецці. Ад іх тут шмат слядоў. Напрыклад, вялікі пакаты 

пагорак, які з поўначы атуляе жупранскі могільнік. З 
яго не гэтак даўно бралі жвір, дык разам з жвірам 
часта траплялі незвычайнай велічыні чарапы, косці, зна- 
ходзілі зброю, гузікі. Кажуць, што тут склалі свае галовы 
французы. За Багушэвічавым часам на гэтым пагорку 
стаяў высокі дубовы крыж, і гара называлася Крыжовая. 
Наогул, мястэчка, яго наваколле ахінута мноствам ле- 
гендаў і паданняў. Хто быў у Жупранах не адзін раз, той 
не мог не прыкмеціць на паўднёвым захадзе яшчэ адзін 
акруглы, нібы каля яго пахадзіў спрактыкаваны цыруль- 
нік з брытвай, казачна-таямнічы, парослы лесам пагорак. 
Завецца ён Піліканка. Чуеце, якая рамантычная назва -- 
Пі-лі-канка! Пра яе з даўніх часоў існуюць розныя падан- 
ні і легенды. Нібыта на самай макаўцы Піліканкі калісь 
крушня была. А ў крушні -- лёх такі, дзюрка абмураваная. 
Кінеш каменьчык у той лёх, то ён як зазвініць! Вуха 
прыкладзеш і чуеш: ляціць каменьчык і дзілінькае -- 
дзілінь-дзілінь... Пасля бубухне -- і ўсё аціхне. Кажуць, 
нібыта на гэтай гары калісьці касцёл стаяў ды праваліўся. 
Адзін чалавек -- звалі яго Хмарын -- хацеў яго раскапаць. 
Капаў-капаў дый раптоўна памёр. 

Піліканку даўней называлі -- пра гэта чуў ад старэй- 
шых жыхароў Жупранаў -- Веліканка, а пасля чамусьці 
перазвалі ў Піліканку. З яе ўсё наваколле было відаць 
як на далоні: Солы, Нарбуты, Зарэчча, Падбалоцце, нават 
Багушэвічавы Кушляны. Дый сама гара, з якога боку 
ні ішоў ці ні ехаў у Жупраны, заўсёды падарожным на 
воку. Яна нібы гуляе, забаўляецца, падстаўляе то адзін 
свой бок, то другі, быццам кажа: «Глядзіце, якая я ма- 
ляўнічая, вабная, гожая, таямнічая, вечная!» Цяпер на 
гэтай гары жупранскія выпускнікі завяршаюць свае 
развітальныя вечары. 

Шмат паданняў можна пачуць у мястэчку. Хочаце -- 
пра шведаў, а то -- пра французаў. Жупранцы лічаць, 
што Напалеон свой славуты скарб, пра які ўжо гэтулькі 
пісана, гаворана-перагаворана, схаваў паблізу іхняга 
мястэчка. «Кажуць, там, дзе Кракоўка, у вадзе схаваў. А 
рэчка ход змяніла. За паўмілі. А паўміля -- сем кіламет- 
раў.» Жупранцы перакананыя, каб хто добра вылічыў 
ды пашукаў, то той напалеонаўскі скарб знайшоў бы. 

За Багушэвічавым часам мястэчка значна пабольшала. 
У 1882 годзе тут ужо налічвалася трыста восемдзесят 
жыхароў, з іх 184 мужчыны і 196 жанчын. Паводле звестак 
«Геаграфічнага слоўніка Каралеўства польскага і іншых 
славянскіх краёў» 1895 года выдання, Жупраны мелі 
57 двароў і 284 жыхары. Сярод іх пяць праваслаўных, 
135 яўрэяў, астатнія каталікі. Апрача касцёла была і 
сінагога. У ХІХ стагоддзі ў мястэчку жылі беларусы, яўрэі, 
рускія чыноўнікі, колькі польскіх сем'яў -- найперш ду- 
хоўных асоб. Месціліся кватэры станавога прыстава, 
асэсарава. Жыў тут і паліцэйскі ўраднік, валасны стар- 
шына, стараста, пісар, міравы пасрэднік і іншыя тага- 
часныя казённыя людзі. 

З даўніх часоў у Жупранах прыход. Таму не дзіва, 
што да мястэчка гарнуліся ўсе навакольныя вёскі, фаль- 
варкі, засценкі. У 1899 годзе жупранскі “касцёл меў 
6568 прыхаджанаў. Для ўсіх іх Жупраны былі найблі- 
жэйшым стольным месцам для спраўлення грамадскіх 
і жыццёвых патрэб. І духоўных таксама. 


АД ЦЫГАНКІ ДА ЮШКОЎ 


Да думкі, што колішні цэнтр Жупранаў быў бліжэй 
да рэчкі і размяшчаўся абапал разбегу дарог на Зама- 
сцяны і Навасёлкі, я прыйшоў самастойна. Вядома, з'яві- 
лася яна не сама па сабе. Папярэднічаў гэтаму пэўны 
роздум, развагі. Былі і свае доказы, абгрунтаванні. Але 
яны толькі мае. А цікава паслухаць, што пра гэта думаюць 
самі жупранцы. Ці згодны са мной? Гутару з сёстрамі 
Янінай і Галенай Талочкамі, якія якраз і жывуць пры 
згаданым разбегу дарог. Ад іх я пачуў... 

Некалі, яшчэ да вайны, жыў у Жупранах дзед Мацейка. 
Дужа дасведчаны дзядуля. Усім цікавіўся. Трохі пісьмен- 
ны быў, вучыў дзяцей пацерам. Трымаў у памяці шмат 
розных гісторый. Дык дзед Мацейка казаў, што даўней 
Жупраны надзвычай вялікія былі -- пачыналіся яны 
ад Цыганкі і цягнуліся паўз рэчку аж да самых Юшкоў. 
У гэтым апавяданні ўсё нечаканае: і абсягі Жупранаў, 
і незнаёмыя назвы, асабліва -- Юшкі. Праўда, пра Цы- 

ганку ў Жупранах ведаюць усе. Гэта -- гара. А вось 
што гэта за Юшкі -- мала хто можа сказаць. А дзед. 
Мацейка ведаў. Высвятляецца, што некалі, да. паходу. 
шведаў на Беларусь, паблізу Жупранаў, між Нарбутамі 

і Сухім Мостам, пры віленскім тракце, на беразе Ашмянкі, 
нібыта стаяла невялікая вёсачка. Вось яна і называлася 

Юшкі. А чаму Юшкі? Нібыта гаспадары гэтай вёскі першыя. 
тут перайшлі на печы з комінамі. Ва ўсіх “астатніх -- кур- 

ныя, з дымам на хату, а ў юшкоўцаў -- з комінамі. 

На той час гэта была вялікая навіна. Людзі хадзілі і. 
глядзелі на такое дзіва, насцярожана ківалі галовамі. 

Трывожыліся, каб праз комін які нячысцік не ўбіўся, у хату 

не ўскочыў. Ім расказвалі, як і што ў тэтай печы, паказ- 

валі, што трэба рабіць, каб дух з хаты нё выходзіў, каб 
нячысцік не заскочыў, як юшкі адчыняць: і зачыняць. З 

гэтага і пайшло -- Юшкі, Юшкі. Дык вось, як казаў 

дзед Мацейка, Жупраны калісь уздоўж рэчкі аж да самых 

Юшкоў прасціраліся. Наколькі яго апавяданне “праўдзі- 

вае.-- цяжка сказаць. Але тое, што мястэчка даўней 

цягнулася ўздоўж рэчкі на значна большым прасцягу, 

чым зараз, гэта сапраўды так. Што ж да Юшкоў, то 

таксама, пэўна, была такая вёска. Засталася ў людской 

памяці назва. Юшкамі жупранцы называюць сенажаць 

у прамежку між Нарбутамі і Сухім Мостам -- якраз у 

гэтым месцы і былі Юшкі. Жупранцы яшчэ і цяпер зна- 

ходзяць там абдымленыя цагліны. 


У ЖУПРАНАХ ЗВАНЫ ЗВОНЯЦЬ 


Калісьці касцельныя і царкоўныя званы былі неад'ем- 
най часткай жыцця людзей. Жупранцы не выключэнне. 
Многія местачкоўцы па звону вызначалі пару дня. На- 
даралася, званы даносілі журпанцам трывогу, хваляванні, 
жалобу; У ціхія пагодныя дні глухое рэха жупранскіх 
званоў даходзіла і да Кушлянаў, балазе напрасткі яны 
зусім блізка -- усяго пяць-шэсць вёрст. Але не толькі 
касцёл збіраў Багушэвічаў у Жупранах. Тры разы на 
год -- у канцы чэрвеня, 25 ліпеня, а таксама І лістапада 
ў дзень Усіх Святых ладзіліся ў мястэчку фэсты-кірмашы. 

З усіх ваколіц у такія дні з'язджаліся сюды сяляне, 
шляхта, ксяндзы. Пляц перад касцёлам віраваў. Ішоў 
бойкі гандаль, торг. Паўсюль маністы смаргонскіх дух- 
мяных абаранкаў, перазвон крэўскіх жбанкоў... Абразкі, 
крыжыкі, шкаплеры, ксёнжачкі, малітоўнікі. Смех, жарты, 
забавы... Гралі музыкі, круціліся крутухі, гукалі зазывалы, 
хлопцы знаёміліся з дзяўчатамі, сталейшыя дзяліліся на- 
вінамі. Усё гаманіла, гуло ў такія дні ў Жупранах. 
Багушэвічы не міналі ніводнага жупранскага фэсту, 
хадзілі на іх усёй сям'ёй. Часта бралі з сабой і дзяцей. 
Для іх таксама тут было шмат цікавага. Пернікі, ляндрын- 
кі, крэўскія свістулькі-кукуці, жалейкі, гудзёлкі, дудкі, 
забаўнікі, скамарохі... Асабліва шмат дзятвы збірала гуль- 
ня з цукеркамі «У пару і лішак». Звычайна ля такіх 
цукернікаў збіраліся натоўпы дзяцей і дарослых. Дзіва 
што! Адно толькі ўгадай, у якой грудцы цукеркі параю, 
а ў якой з іх лішак на адну -- і яны будуць твае. А не -- 
кладзі дамоўленую залатоўку ці грыўню. 

Вядома, не прапускаў жупранскіх фэстаў і Франці- 
шак. Ён іх наведваў і хлапчуком, і сталым чалавекам, 
і яны рабілі на яго незвычайнае ўражанне, абуджалі 
ў душы замілаванасць народам, сярод якога жыў і га- 
даваўся. 

Жупранскія фэсты мелі сваю гісторыю, адметнасць. 
На жаль, у 1939 годзе гэтая добрая людская, вякамі 
адладжаная традыцыя была парушана. У той год яшчэ 
справілі фэст на Пятра і на Якуба, а на Усіх Святых 
ужо не давялося... З тае пары ў местачкоўцаў засталіся 
толькі салодкія ўспаміны пра мясцовыя фэсты. 

Багушэвічы далучыліся да Жупранаў з 1749 года. 
Якраз тады яны набылі за 450 злотых блізкі ад Жупранаў 
фальварак. З таго часу гісторыя мястэчка ўжо тварылася 
на іх вачах. Ужо на іх памяці прашугала над Жупранамі 
напалеонаўская навала, прайшло скасаванне паншчыны 
і шмат чаго іншага. 

Будучы пясняр упершыню ўбачыў Жупраны ў 1845 
ці 1846 годзе, калі яго бацька Казімір Багушэвіч пера- 
возіў дзяцей з Свіранаў, жончынага фальварка, у Кушля- 
ны. Францішак тады меў гадкоў пяць-шэсць. У тую пару 
ў мястэчку не было ніводнага больш-менш прыстойнага 

І! 


будынка. Шмат стаяла хатак, скіданых спехам, на скорую 
руку, з тонкіх паленцаў, з маленькімі падслепаватымі 
вокнамі. Думалася -- часова. Але пасля не знайшлося 
ні сілы, ні змогі. Так і жылі местачкоўцы, не дбаючы 
асабліва пра аздобу жытла, -- абы страха над галавой. 
Дый дбаць не было калі. Мястэчка за нейкія два няпоўныя 
дзесяцігоддзі двойчы вынішчалася дашчэнту. Напалео- 
наўская навала, пажар 1819 года так ці інакш адбіліся: 
на забудове Жупранаў. Гарэлі яны і незадоўга перад 
французскім нашэсцем, у канцы ХУІІІ стагоддзя. 

Як бачым, гісторыя не вельмі спрыяла росту мястэчка, 
яго дабрабыту. Нават касцёл на пагорку стаяў, як стары 
спарахнелы грыб. Ён вымагаў ці поўнай перабудовы, ці 
замены яго на новы. І сапраўды, у 1852 годзе граф 
Адам Чапскі, якому ў тую пару належалі Жупраны, на- 
думаўся на месцы драўлянай могілкавай каплічкі будаваць 
новы храм. Будавалі яго доўга. Калі Францішак ехаў 
у Вільню на вучобу, работу толькі распачыналі. Вазі- 
лі цэглу, драўніну, камяні, вапну... Ён бачыў гэтую 
рупнасць на працягу некалькіх гадоў, але справа ру- 
халася марудна. Вядома, усё рабілася рукамі, без асаблі- 
ва дасканалых прылад і прыстасаванняў. Трыццаць 
гадоў спатрэбілася жупранскім майстрам, каб завяршыць 
будову. Францішак паспеў за гэты час скончыць гімназію, 
паступіў ва універсітэт, перажыў шмат чаго іншага, а 
новы касцёл усё заставаўся няскончаным, парафіяне пра- 
цягвалі хадзіць у стары, перароблены ў 1819 годзе з 
евангелічнага храма, на струхлелых старасвецкіх дзвярах 
якога была выпісана чорнай фарбай лічба 1723 -- дата 
пабудовы, пэўна. 

Памятным для Жупранаў стаўся 1861 год. Усе ў мяс- 
тэчку толькі і гаварылі пра хуткую волю, пра зямлю. 
Казалі, што кожная сям'я атрымае па чатырнаццаць 
дзесяцін. Незадоўга перад абвяшчэннем маніфеста аб 
скасаванні паншчыны ў мястэчка на ўсялякі выпадак 
нагналі салдатаў, размясцілі іх па хатах: баяліся, каб 
не выбухнулі хваляванні з нагоды так званага вызвален- 
ня сялянаў. Салдацкі пастой прынёс у мястэчка якоесь 
новае жыццё, новы павеў. Рэкруты амаль штодня па- 
заліхвацку, нібы на паказ усім жыхарам, маршыравалі 

па вуліцах, спявалі бадзёрыя песні, якіх дагэтуль ні- 
колі тут не чулі. Ля аднаго з пагоркаў яны наладзілі 
стрэльбішча і трэніраваліся, удасканальвалі сваё страл- 
ковае майстэрства, заводзілі знаёмства з сялянамі, га- 
рэзілі з маладымі жупранкамі, хоць на гэтую гарэзнасць 
адгукаліся далёка не ўсе. Тут выяўлялася і спрадвечная 
беларуская сціпласць, рахманасць, абачлівасць. Не такі 
быў блізкі ім, людзям іншай веры, царскі салдат, маскаль, 
як тады казалі, які невядома яшчэ з чым і чаго сюды 
прыйшоў. Найбольш кемныя жупранцы не спалі ў шапку, 
стараліся з гэтай сітуацыі здабыць хоць якую карысць: 
выпрошвалі ў салдатаў порах, на стрэльбішчы збіралі 
згубленыя патроны. У гаспадарцы ўсё спатрэбіцца. І не 
памыліліся. Спатрэбілася і вельмі хутка. 

Выбухнуў 1863 год. У мястэчку і наваколлі з'явіліся 
ўзброеныя людзі. Паўсюль рыскалі на конях казакі, ла- 
вілі паўстанцаў, але ўсё роўна нечая смелая рука рас- 
клейвала на сценах жупранскіх пуняў заклікі і адозвы 
на беларускай і польскай мовах. Сярод іх - і славуты 
«Прыказ... да народа зямлі літоўскай і беларускай» 
Кастуся Каліноўскага. Тады ж пачаліся арышты. Нехта 
шапнуў, ці не стары вандроўны настаўнік Восіп Кліма- 
шэўскі, што жыве каля рэчкі ў млынара Фелікса Гофмана, 
гэтым займаецца. Казакі кінуліся туды. Доўга нікалі ў 
млынаровай хаце, перавярнулі ўсё з ног на галаву. Бы- 
ло гэта 11 снежня, уначы. Нарэшце знайшлі «кампра- 
мат» -- стрэльбу, порах, кулі, маску, а самае галоў- 
нае -- пяты нумар «Мужыцкай праўды» Каліноўскага. 
Клімашэўскага тут жа арыштавалі і пасадзілі ў астрог. 
Пачаліся допыты. Ён трымаўся мужна, не адмаўляўся, 
што люта ненавідзіць царскія парадкі і што гэтаму вучыў 
усё жыццё дзяцей. Стрэльбу, як высветлілася, Кліма- 
шэўскі атрымаў ад аканома сакаловіцкага маёнтка 
Людвіга Эйсманта, затым доўга перахоўваў у Францішка- 
вага брата Апалінара ў Кушлянах і толькі ў верасні 
перанёс яе ў Жупраны. Францішак ведаў гэтага настаў- 
ніка, чуў пра яго шмат добрага. Дый як жа было не 
ведаць, калі той жыў пэўны час (з 1854 да 1859 года) у 
Кушлянах, вучыў яго меншага брата Апалінара, сябраваў 
з старым кушлянскім настаўнікам Людвіновічам, вёў з 

Старонка з следчай справы В. Клімашэўскага 


ім патаемныя перамовы. 
Самыя шчырыя пачуцці 
абуджаліся ў Францішка- 
вай душы, калі ён згадваў 
гэтае імя. 

На час паўстання 1863 
года, як відаць з следчай 
справы Клімашэўскага, у 
Жупранах. жылі часова- 
абявязаныя сяляне графа 
Чапскага --. Казімір Трэ- 
«ак, Якуб Бабраўніцкі, а 
“таксама валасны старшы- 
ва Гебрг. Бярнат, пісар 
Казімір-Ігнат Навіцкі, 
млынар Фелікс Гофман, 
крамнік Хаім Чарны. Той 
крамнік яшчэ лічыўся і 
Ж упранскім мешчанінам, 
служыў прыказчыкам у 
крэўскага купца Рубін- 
штэйна. З іншых імёнаў 
варта згадаць Казлоўска- 
га (станавы прыстаў), 
Карла Страшынскага, Іг- 
ната Родзевіча. Менавіта 
на сцяне адрыны, што на- 
лежала І. Родзевічу, а 
жыў ён ля касцёла, і пры- 
клеіў нехта «Мужыцкую 
праўду». Усе згаданыя по- 
стаці прайшлі праз допы- 
ты за слуханне і чытанне 
«Мужыцкай праўды». А 
найбольшая віна ўсіх была 
ў тым, што ніхто з іх -- ні станавы прыстаў, ні валасны 
старшына, ні іншыя местачкоўцы -- не данеслі высокаму 
начальству, што Клімашэўскі займаецца крамолай, хаця 
і ведалі пра гэта. 

У кожнага падследнага жупранца следчая камісія 
дадызвааа. хто з мясцовых мог расклейваць «Мужыцкую 

«Мужыцкая праўда» 
Кастуся Каліноўскага 


праўду». Усе арыштаваныя, нібы змовіўшыся, супраць 
местачкоўцаў не сведчылі, казалі: «Нікога з' жыхароў 
Жупранаў не падазраём». І ўсё ж знайшоўся сярод мно- 
гіх адзін, Георг Бярнат, які пасведчыў, што на яго думку 
«Мужыцкую праўду» ў Жупранах мог расклейваць Карл 
Страшынскі. Ці на самой справе было так, ці не -- гэтага 
мы не ведаем. Але, відаць, Страшынскі нечым сярод 
жупранцаў вылучаўся, раз Бярната пацягнула такое ска- 
заць. І каму? Мураўёўцам, ворагам сваім! За «Мужыцкую 
праўду» па галоўцы не гладзілі. Вельмі шкада, што гэта 
здарылася. Хай сабе і даўно было, але нагавор ёсць на- 
гавор. Здрада заўсёды здрада, асабліва, калі яна на 
паперы запісана. А наогул жупранцы былі дружныя, па- 
мяркоўныя людзі, разважлівыя, мудрыя. Жылі адной 
сям'ёй, адной грамадой. Маліліся Богу, працавалі да 
стомы, да сёмага поту. Любілі сваё мястэчка, гадавалі 
дзяцей, будаваліся. Жылі пераважна асела, моцна па- 
вязаныя з роднай зямлёй, з сваім краем, продкамі. Тыя 
рысы перадаліся пераважнай большасці сённяшніх жу- 
пранцаў. Гэта дапамагло ім перажыць не адну жыццёвую 
навалу, не адну калатнечу. А іх па жупранскай зямлі 
пракацілася нямала. 


ПАДАННЕ ЦІ БЫЛЬ? 


Падзеі 1863 года ў Жупранах у згаданай архіўнай 
справе настаўніка Восіпа Клімашэўскага занатаваны ня- 
блага. Але да нас з таго часу дайшлі яшчэ некаторыя 
паданні і легенды. І адна з іх гаворыць, што ў віхурным 
1863 годзе жупранцы бачылі ў мястэчку і Францішка 
Багушэвіча як паўстанца. І нават слухалі яго палымяную 
прамову -- заклік ісці змагацца за зямлю і волю. Нібыта 
прамаўляў ён сваё слова з вялізнага валуна, што калісь 
ляжаў на местачковым пляцы. 

Цяпер цяжка сказаць, наколькі праўдзівае гэтае па” 
данне. Але дыму без агню не бывае. Францішак удзельнічаў 
у паўстанні, і мог яго лёс закінуць на дзень-другі ў 
Жупраны. Гэтак жа верагодна, што маглі тут чуць ! 
бачыць Францішкавага роднага брата Валяр'яна, які жыў 

на тую пару ў Ашмянах, быў каморнікам, належаў да 
нелегальнага палітычнага гуртка моладзі «Пянтковічы», 
што збіраўся па пятніцах, таму такая назва. Гурток гэты 
пашыраў на Ашмяншчыне рэвалюцыйныя адозвы, сярод 
іх і «Мужыцкую праўду». То вельмі верагодна, што 
Валяр'ян і прамаўляў сваё палкае слова да жупранцаў 
на местачковым пляцы. Ён жа быў нават камандзірам 
паўстанцкай дружыны. Гэта і засталося ў людской па- 
мяці, а затым лёгка перайшло на Францішка як на 
постаць больш вядомую, замацавалася за ім. Рамантычнае 
паданне і зараз жыве сярод жупранцаў, цешыць іх душы 
і сэрцы. 


ВОДАР ГІСТОРЫІ 


Гісторыяй Жупранаў Францішак цікавіўся з малых 
гадоў. Пазней ён напіша спецыяльную нататку пра мяс- 
тэчка. Надрукавана яна ў часопісе «Край» за 1885 год. 
Багушэвіч перш за ўсё спрабаваў вызначыць, адкуль па- 
ходзіць назва Жупранаў, Жупранскай пушчы. «Ці не 
называлася яна калі-небудзь Зубранская?» -- ставіў ён 
пытанне. І для такога меркавання Багушэвіч меў усе 
падставы. Некалі вакол Жупранаў былі глухія, непраход- 
ныя, прыгожыя сваёй казачнай цнатлівасцю і таямні- 
часцю лясы. Францішак на свае вушы чуў апавяданні, 
што ў Жупранскай пушчы раслі некалі велізарныя дрэвы- 
калоды -- восем коней ледзь выцягвалі іх на дарогу. 
А што пра звяроў, дык ад іх аж лес кішэў. Багушэвічу 
нават паказвалі поблізу Жупранаў мясціну, дзе неаднойчы 
бачылі па сем мядзведзяў разам, якія весела гарэзячы, 
абіралі яблыні-дзічкі. Усё гэта было яшчэ на памяці 
Францішкавых дзядоў. Няздарма ж, мусіць, калісьці ту- 
тэйшы край называлі «медзвядзёвым кутом». Жылі ў 
Жупранскай пушчы ў свой час, вядома ж, і зубры. Але 
вось мінула колькі часу, ды ад пушчы не засталося і 
следу. Лес высеклі, прадалі ў Еўропу. «Дарэмна цяпер 
хто-небудзь захацеў бы знайсці тую пушчу, -- з горыччу 
на сэрцы пісаў паэт. -- Можна ўбачыць толькі беднае 
мястэчка Жупраны ў Ашмянскім павеце і пустыя жупран- 


3. Зак. 510 17 


скія пагоркі, а пра дзіч і гаворкі няма: лесу мала і ніхто 
яго не сее». У гэтай жа нататцы Багушэвіч згадвае і 
славутую Смаргонскую акадэмію, дзе дрэсіравалі мядзве- 
дзяў. Паводле паэтавых слоў, яна «недалёка ад Жупранаў, 
у колішніх графскіх уладаннях... вядомая толькі па іраніч- 
най назве «Смаргонская акадэмія», якую даўно зачынілі, 
бо не набралася выхаванцаў». 

Пісаў сваю нататку Багушэвіч неўзабаве пасля вяр- 
тання на радзіму з Украіны. Дваццаць гадоў ён жыў 
далёка ад родных мясцін, і сэрца яго абвострана адчула 
перамены на Бацькаўшчыне. З болем у душы ён зана- 
тоўваў, што на тых месцах, дзе былі некалі чорныя 
непраходныя пушчы ды балоты, саха свішча. І хоць 
Жупраны, паводле Багушэвічавых слоў, мелі бедны выг- 
ляд, усё ж звычайна, патрапіўшы ў мястэчка, паэт заўсёды 
адчуваў сябе як дома. Нечым родным і ўтульным, сваім 
павявала ад паселішча. Дый кожны чалавек тут здаваўся 
песняру родным. 

Багушэвіч добра ведаў не толькі самі Жупраны, але 
і іх наваколле. З «стрэльбай за плячыма, з сваім любімым 
выжлам выхадзіў амаль усе тутэйшыя лясы. Колькі ён 
пачуў тут розных легендаў, дзівосаў і быляў! Колькі меў 
сустрэч з патрыярхамі гэтай зямлі -- сівымі дзядамі, 
бывалымі паляўнічымі і палясоўшчыкамі! У такія хвіліны 
Багушэвіч пачуваў сябе найшчаслівым чалавекам. Ванд- 
роўкі з стрэльбай па лесе і сустрэчы з дзядамі- мудрацамі 
прыносілі яму найвялікшае задавальненне. Не адзін раз 
яго бачылі ў суседніх Замасцянах. Тут ён запісваў песні, 
паданні, легенды. Усё гэта пасля адгукнецца ў яго 
творах. 


«КРАЙ» ПРА МЯСТЭЧКА 


Пра Жупраны напісана не вельмі шмат, але затое 
звесткі пра іх змешчаны ў даволі грунтоўных і аўтары- 
тэтных выданнях. Апрача згаданага Ф. Сегура, пра 
Жупраны пісаў гісторык М. Балінскі. У сваёй «Стара- 
жытнай Польшчы» (1886) ён таксама паведамляў, 
што Жупраны размясціліся сярод вялікіх і вельмі 

гожых лясоў, што ў ХУІІ стагоддзі тут быў кальвін- 
скі збор. 

Колькі старонак прысвяціў Жупранам і вядомы поль- 
скі краязнавец і даследчык Чэслаў Янкоўскі ў гістарычна- 
этнаграфічных нарысах «Ашмянскі павет» (1896). Праўда, 
у яго нататках больш гаворкі пра Радзівілаў, чым пра 
мястэчка, але нямала цікавых драбніц і пра само пасе- 
лішча. Многія звесткі тут якраз з гэтае кнігі. Змешчана 
даволі грунтоўная гістарычная даведка пра мястэчка ў 
«Геаграфічным слоўніку Каралеўства польскага і іншых 
славянскіх краёў» (1895). Нямала звестак пра Жупраны 
параскідана і ў перыядычным друку. Згадаю толькі адну 
публікацыю -- з пецярбургскага польскамоўнага часо- 
піса «Край» за 1889 год. Змешчана яна ў 24-ым нумары 
ў раздзеле «Лісты з правінцыі». 

«Ашмяна, 92 мая. Васемнаццаць вёрстаў аддзяляе 
Ашмяну ад Солаў, найбліжэйшага ад Вільні прыстанку 
Лібава-Роменскай чыгункі, якая спачатку мелася ісці 
праз саму Ашмяну, як праз досыць важнае гандлёвае 
і адміністратыўнае мястэчка (павет), але пасля правялі 
яе ў іншым кірунку, да месца, відаць, яшчэ больш важ- 
нейшага, да фальварка якогасьці з тагачасных кіраўнікоў 
чыгуначных работ. Праўда, улетку, у добрае надвор'е, 
не складаюць клопату тыя васемнаццаць вёрстаў маляў- 
нічай ваколіцай, перарэзанай часткова новай дарогай, 
часткова ж старым паштовым трактам, абсаджаным 
прыгожымі стогадовымі бярозамі. На паўдарозе, у 
м. Жупраны, чырванеецца сваім лёгкім франтонам і 
стройнымі зграбнымі вежачкамі новы касцёл, збудаваны 
на ахвяраванні парафіян, пераважна сялян. Гэтая будова 
вызначаецца арыгінальным выглядам сцен, выкладзеных 
аж да гзымсаў з дзікага неапрацаванага палявога каменю. 
Такі спосаб муроўкі з няцёсу вядомы, бадай ці не адной 
толькі /Іітве, і трэба аддаць належнае, што пасля так 
званага «ацвікавання», г. зн. асыпання мазаікай з чорных 
дробных бітых каменьчыкаў белых палосаў вапны, якімі 
запоўнены заглыбленні паміж камянямі, -- муроўка такая, 
як у Жупранскім касцёле, у спалучэнні з абкладкай з 
чырвонай цэглы вакол вокнаў, дзвярэй, па гзымсах і ўсіх 
выпуклых лініях фасада, вельмі прыгожая». 

Ці не праўда, нататка напісана надзвычай дасведчаным 
чадавекам, які добра ведаў мястэчка, часта ездзіў праз 
яго, любаваўся яго наваколлем? Хто ж ён такі? Адказу 
на гэтае пытанне публікацыя не дае. Яна падпісана 
інтрыгуючым псеўданімам -- Уезіег. 

Хто ж такі Уезіег? 

Некаторыя даследчыкі (С. Александровіч) лічаць, што 
гэта Багушэвічаў псеўданім, іншыя пярэчаць, выказваюць 
сумненне (Я. Янушкевіч). Але грунтоўных доказаў, каб 
канчаткова сцвярджаць ці рашуча адмаўляць прына- 
лежнаць гэтага псеўданіма Багушэвічу, няма ні ў каго, я гэ- 
тым тут займацца не буду. Важна, што замалёўка даносіць 
гістарычныя звесткі пра жупранскі касцёл і яго наваколле, 
датаваныя канцом ХІХ стагоддзя, і тым яна для нас 
найперш каштоўная. І ўсё ж,калі я чытаю гэтую маляўні- 
чую нататку з такім падрабязным апісаннем будовы, кожны 
раз думаю: «Ну, а каму яшчэ пра гэта рупіла расказаць, 
як не Багушэвічу? Хто так мог пільна прыглядацца да 
новай малітоўні, тэхналогіі яе муроўкі, як не ён? Жупран- 
скі ж касцёл -- гэта храм яго дзядоў і прадзедаў, і ўсяго 
роду, даўнейшага і цяперашняга. То чаму яму было не 
падзяліцца з чытачамі ўражаннямі і пра новую жупран- 
скую святыню? Пісаў жа ён у «Край» пра Ашмяну і 
Ашмянку, Смаргонь і Солы, Ліду і Свянцяны, Трокі і 
Вэркі. А тут такая падзея ў родных мясцінах!». 

...Развагі, здагадкі, меркаванні. Не буду катэгарычны, 
але мне так здаецца, што нататка ўсё ж напісана Багушэ- 
вічам. Чытаеш яе і бачыш, як ён коціць на вазку між 
кучаравых бяроз поблізу Жупранаў, углядаецца ў родныя 
яму краявіды, цешыцца з іх, убірае ў душу хараство, 
думае пра свой народ, пра яго жыццё-быццё. Тут, мабыць, 
дарэчы згадаць, што ўсе як адзін жупранцы, лічаць, што 
іхні гожы касцёл дапамагаў будаваць ні хто іншы, як 
Францішак Багушэвіч. Паводле іх слоў, ён ездзіў па 
фэстах і збіраў грошы на будоўлю... 

Што ж, калі жупранцы ў гэта так свята вераць, 
то хай так і будзе! 

Захавалася некалькі выяў жупранскага касцёла і пры- 
леглага да яго пляца. Выявы гэтыя самых розных часоў. 
Найстарэйшая з іх -- на малюнку Баляслава Тамашэвіча. 

Жупраны канца ХІХ стагоддзя. Малюнак Б. Тамашэвіча 


Калі параўноўваеш яе з сённяшнімі абрысамі будынка, 
то бачыш пэўную неадпаведнасць. На выяве ХІХ стагоддзя 
вежачкі больш вытанчаныя, лёгкія, нібы мярэжаныя. 
Высвятляецца, што ў 1944 годзе касцёл у час баёў быў 


абстраляны з гармат і вежы панявечаны. А дакладна 
аднавіць іх, відаць, не ўдалося. 

«ПРАДАЦЬ «ДУДКУ»? О, НЕ!...» 


Францішка Багушэвіча ў Жупранах ведалі ўсе, не 
толькі дарослыя, але і дзеці. «Памятаю, калі Багушэвіч 
прыязджаў у Жупраны, то заўсёды прыходзіў да пастухоў. 
Мы яму: «Пан, раскажы казку». Ён сядзе, раскажа, дасць 
кожнаму па пятаку». Гэты мілы абразок -- з успамінаў 
паэтавага сучасніка жупранца Вільгельма Невядомскага, 
які блізка ведаў песняра. А вось яшчэ адна яго згадка: 
«Калі ні прыедзе ў Жупраны, заўсёды яго абступаюць 
людзі. З імі Багушэвіч гутарыў на роднай мове. Сяляне 
яго вельмі паважалі, бо быў не ганарлівы, даступны 
чалавек. Бывала, калі нават сустрэне яго хто на дарозе 
і папросіць напісаць заяву, тут жа і напіша, толькі скажа, 
каб той перапісаў гэтую заяву альбо скаргу сваёй рукой». 

Жупранцы ведалі і любілі Багушэвічавы творы. Пісь- 
менныя чыталі іх з кніг, перапісвалі ў свае сшытачкі, 
альбомікі. Непісьменныя завучвалі напамяць, расказвалі 
на вечарынах. Надаралася, Багушэвіч і сам чытаў нека- 
торым жупранцам свае вершы, тлумачыў, што няма на 
свеце больш бяспраўнага народа, як беларусы: ім не 
дазваляюць пісаць і друкаваць кніжкі на роднай мове. 

Усё напісанае Багушэвічам было блізкае жупранцам. 
У яго творах гаварылася пра адвечнае -- Праўду, Зямлю, 
Волю. Вядомы гісторык Мікола Ермаловіч згадвае... 

У пачатку 1950-ых гадоў у Жупранах ладзіўся вечар, 
прысвечаны Ф. Багушэвічу. На гэтай вечарыне прамаў- 
ляў пра паэта адзін тутэйшы брыгадзір. Была ў яго 
«Дудка беларуская» 1891 года выдання. «Колькі я ў яго 
ні прасіў, колькі ні маліў, -- успамінае Ермаловіч, -- 
прадайце ці так дайце, ахвяруйце -- для музея! Усе 
глядзець будуць!» -- чуў: «Прадаць «Дудку»? Прадаць 
Багушэвіча? О, не!.. Багушэвіч не прадаецца! Ні за якія 
грошы... Пакуль жыву, пакуль дыхаю, хай будзе са мной, 
пры мне. Без яго мне будзе маркотна... Без яго мне 
будзе нечага не хапаць»... 

Здаецца, прыватны факт, але затое які шматзначны. 
Мы яшчэ не адзін раз пачуем словы шчырай удзячнасці 
жупранцаў Францішку Багушэвічу за яго праўдзівае сло- 
ва, за яго заступніцтва: 

Не иўрайся мяне, панічок, 

Што далонь пакрываюць мазолі; 
Мазоль -- працавітых значок, 
Не заразе цябе ён ніколі. 

То медаль за труды і за муку, 
Не хвароба якая з заразы. 

Не стыдайся падаць ты мне руку, 
Бо на гэтай руцэ няма сказы!.. 


ВІЛЬГЕЛЬМ НЕВЯДОМСКІ 


Багушэвічы вельмі мала'“мелі сенажаці ў Кушлянах, 
часткова яна была ў Солах, а часткова -- ля Жупранаў, 
ля Зарачанскага моста (даўней Жупранскага). Называ- 
лася яна Куль, што засведчана ў акце апісання зямель- 
ных уладанняў Багушэвічаў. Доўга, не ведалі, дзе быў 
той лапік Багушэвічавага сенажатнага надзелу. Але 
настойлівыя пошукі адкрылі нам і гэты куток жупранскай 
зямлі. 

Побач з Кулем, праз рэчку, некалі месціўся вельмі 
ўтульны, увесь у прысадах, сярэдняй заможнасці фаль- 
варачак з белымі прыветнымі вокнамі пад нізка спушчанай 
страхой. Называўся ён Янава, належаў Юзафу Невядом- 
скаму. Цяпер становіцца зразумела, адкуль Невядомскія 
ведалі Багушэвічаў. Суседства сенажаці Куль з фальвар- 
кам Невядомскіх і зблізіла кушлянцаў з жыхарамі Янава. 
Не ведаю, якія былі дачыненні старэйшых Невядомскіх з 
Багушэвічамі, але наймалодшы з іх -- Вільгелек Невядом- 
шчык, што нарадзіўся ў 1882 годзе, -- душы не меў ад 
знаёмства з слынным беларускім паэтам. Ён павывучваў 
усе яго творы на памяць, усюды іх чытаў жупранцам: 
на розных вечарынах, на застольных бяседах, у полі, пасу- 
чы кароў ці авечак. Разварушаны Багушэвічавым словам, 
ён і сам пачаў складаць якіясь вершыкі, рыфмаваныя 
апавяданні. «Дужа гаваркі быў чалавек, -- згадваюць 
жупранцы. -- Прыйдзе на якую вечарынку, то толькі 
трымайся -- нагаворыць, нагаворыць ды ўсё так складна. 
Складаў прыпеўкі, любіў жарты, каламбуры, досціпы. 
Ведаў шмат вершаў і іншых паэтаў. Якуба Коласа, напрык- 
лад. Казаў, што з Багушэвічам па Ашмянцы на лодках 
катаўся». 

Вільгельм Невядомскі пражыў вялікае і няпростае 
жыццё. Працаваў машыністам на чыгунцы, служыў у 
войску на Далёкім Усходзе, ведаў «Нашу Ніву», чытаў 
яе жупранцам. Быў майстрам на ўсе рукі. 

Сёння Янава як селішча не існуе. Але жыве сама 
назва. Менавіта яна нагадвае нам і пра Невядомскіх, 
і пра Багушэвічаў, і пра тое, што адсюль шырылася між 
акалічных людзей беларускае паэтычнае слова, што тут не 
адзін раз быў і сам пясняр, хадзіў па гэтых дарогах, 
лугах, сенажацях, па берагах рэчкі, дыхаў водарам лу- 
гавых траў. Ездзіў на чоўне, лавіў рыбу, захапляўся 
маляўнічым кутком. Гэтая мясціна пры самым віленскім 
гасцінцы, адразу за мостам, каля Зарэчча, па левую руку, 
як едзеш з Мінска. З акна аўтобуса відаць. Ля самай 
лукавіны Ашмянкі. 


РАЗВІТАННЕ 

З восені 1899 года жупранцы ўсё радзей і радзей 
пачалі спатыкаць Багушэвіча ў мястэчку. Затым настаў 
час, калі ён зусім перастаў з'яўляцца тут. Ведалі, што 
гаспадар Кушлянаў занядужаў, цяжка хварэе. І ўсё ж 
вестка пра яго смерць была нечаканая. Яна шчымлівым 
болем апякла сэрцы многіх. Памёр паэт у самую пару 
абуджэння веснавой прыроды -- 15 (28) красавіка 1900 го- 
да. Сяляне дасявалі свае загоны. Цвілі пралескі. Распус- 
калі каташкі бярозы, вольхі. На вербалозах гулі пчолы... 

З нагоды Багушэвічавай смерці была выдадзена ў 
Вільні спецыяльная абвестка на французскай мове. У 
ёй гаварылася: «П. Франц Багушэвіч адвакат толькі што 
памёр 15 (28) красавіка ў фальварку Кушляны Ашмян- 
скага павета... Паніхіда і пахаванне адбудуцца ў аўторак 
18 красавіка (1 мая) а дзесятай гадзіне раніцы ў Ж упран- 
скім касцёле. (Лібава-Роменская чыгунка -- Солы.) Ма- 
ліцеся за яго!» 

Пра пахаванне паэта згадваюць яго сябры, сучаснікі. 

«17 (30) красавіка 1900 года ў вельмі прыгожым га- 
тычным касцёле сабралася сям'я нябожчыка, сябры і су- 
седзі, а з Вільні спецыяльна прыбылі дзве даволі вялікія 
групы з багатымі абрадавымі вянкамі. Адну з гэтых груп 

складалі прадстаўнікі віленскай адвакатуры, а другую -. 
прыхільнікі таленту Ф. Б. ...» Гэтыя радкі з успамінаў 
Багушэвічавага прыяцеля, журналіста Напалеона Роўбы. 


Вось яшчэ адна яго згадка пра той самотны ў гісторыі 
нашага народа дзень: 

Стужкі з пахавальных вянкоў 


«...Невялікая наша група, складзеная з асоб розных 
прафесій і рознага светапогляду, выехала ў згодным і 
даволі ўрачыстым парадку чыгункай з Вільні да мале- 
нечкай станцыі... Калі мы выйшлі на станцыі прызначэння, 
заўважылі і таварышаў з Вільні, што складалі асобную 
і выразна адмежаваную ад нас групу. Аднак неўзабаве... 
дазналіся, што гэта прыехала некалькі маладых адвакатаў 
з шыкоўным вянком, каб прыняць удзел у пахаванні не- 
забыўнага Францішка Багушэвіча. 

Мэта гэтай паездкі была адна, але нас падзяляла 
сутнасць таго, за што мы хацелі аддаць пашану неза- 
быўнаму нябожчыку. Таму мы адправіліся пехатой, а паны 
адвакаты на паштовых у Жупраны... 

..Над свежай магілай мы ўбачылі нейкага адстаўнога 
генерала і цалкам правадзейнага ўрадніка». 

Прыйшлі развітацца з паэтам, вядома, і жупранцы. 
З іх вачэй таксама скочвалася сляза спагады і жалю. 
Многія толькі тут, на пахаванні, упершыню даведаліся, 
што Францішак Багушэвіч, Мацей Бурачок і Сымон Рэўка 
з-пад Барысава -- гэта ўсё адна асоба. 

На свежанасыпаны курганок ляглі вянкі з яліны і паля- 
вых кветак. Стужкі з гэтых вянкоў ацалелі да нашых 
дзён. Зараз яны захоўваюцца ў Кушлянскім мемарыяль- 
ным музеі. На іх -- словы ўдзячнасці вялікаму сыну 
беларускага народа: «Паэту і прыяцелю -- сяляне і ра- 
меснікі», «Дабрадзейнаму і заслужанаму». «Мацею Бураз- 

ку ад мужычкоў-беларусаў», -- значыцца на другім ся- 
лянскім ручніку. Тут жа і радкі з аднаго з апошніх 
паэтавых вершаў: «Змоўклі песьні тыя, што іграў на 
дудцэ». 


ПРЫСТАНАК СОЛЫ 


У згадках Багушэвічавага прыяцеля Напалеона Роўбы 
пра пахаванне нашага песняра гаворыцца, што віленская 
жалобная дэпутацыя выйшла на якімсьці маленечкім прыс- 
танку і адтуль пешкі накіравалася ў Жупраны. Можа, 
хто з прыхільнікаў Багушэвічавага таленту захоча даве- 
дацца, пра якую станцыю гаворыцца: калі так, то падка- 
жам -- пра чыгуначную станцыю Ашмяны. Менавіта тут 
выйшлі віленчукі з жалобнымі вянкамі, каб правесці ў 
апошні шлях аднаго з найсумленных людзей сваёй эпохі. 
Але мушу папярэдзіць, што ў тую пару станцыя назы- 
валася не Ашмяны, а Солы, а ў саміх Солах быў толькі 
раз'езд з будкай Хе 12. Удакладняю, каб вывесці чытача 
з лабірынта гістарычнай заблытанасці назваў, бо менавіта 
праз станцыю Солы -- цяпер Ашмяны -- і трымаў Франці- 
шак Багушэвіч повязь з вялікім светам, ездзіў у Вільню 
і з Вільні. Праз тую станцыю яму ішла пошта ў Кушляны. 
Яе ж ён пазначае і ў шматлікіх сваіх юрыдычных даку- 
ментах. Вось, напрыклад, як пра гэта запісана ў Багушэ- 
вічавай заяве ад 20 мая 1898 года ў камісію прысяжных 
павераных пры Віленскім акруговым судзе: «Выбывая из 
города Вильно вследствие тяжкой болезни, имею честь 
сообіцить комиссии для сведения мой постоянный адрес: 
ст. Солы (Виленской) через м. Жупраны в им. Куш- 
ляны». 

У дакуменце, я ўпэўнены, гаворка ідзе пра цяпераш- 
нюю станцыю Ашмяны, якой, дарэчы, больш за ўсё нале- 
жала называцца станцыя Жупраны, бо ад чыгуначна- 
га прыстанку да мястэчка ўсяго якія-небудзь шэсць-сем 
кіламетраў, а да Ашмянаў усе дваццаць. То пры чым 
тут Ашмяны? 

Раптам некаму захочацца прайсціся ці праехацца той 
дарогаю, якой ездзіў не адзін год наш пясняр з Вільні ў 

Кушляны. Калі так, то пачынайце свой шлях з станцыі 
Ашмяны, затым кіруйцеся праз Жупраны на Замасцяны, 
там мінеце Марымонты, Паройсці. А за імі ўжо будуць 
і паэгавы Кушляны. Пра гэтую дарогу адзін Багушэвічаў 
сучаснік пісаў, што і праехацца ёй прыемна, і для здароўя 
карысна. 

То, калі ласка, -- у добры шлях! Балазе рэшткі да- 
рогі з прысадамі старых бяроз ацалелі. 


«НЕ ТРЭБА БОЛЬШ МЯНЕ КРАТАЦЬ...» 


Некаторыя Багушэвічавы біёграфы -- Люцыян Уземб- 
ла, напрыклад, -- згадваюць, што паэт адчуваў блізкую 
смерць. Гэтыя яго настроі гучаць ужо ў 1890 годзе ў 
пісьмах да польскага вучонага Яна Карловіча. Затым 
паэт напісаў у 1893 годзе паўсур'ёзны, паўжартаўлівы 
верш «Запавет», у якім даў наказ сваім блізкім і сябрам, як 
яго пахаваць на выпадак заўчаснага скону: 


Аб сабе хачу пакінуць памяць, 
Перш чым расстацца з вамі, 
Выяўляю волю я прытомна, 
Кожны з вас няхай яе запомніць. 


Якая ж была апошняя паэтава воля? 


Мой вянок зусім мае быць простым, 
Сплёў яго я з шыпаў, церняў вострых. 
І яшчэ: 


Потым скажа хай кожны прамову, 
За маё няхай вып'е здароўе. 

І вяртайцеся з песняй дахаты, 

Не трэба больш мяне кратаць. 


Гэтае жаданне паэт паўтарыў і ў сакавіку 1900 года, 
калі сапраўды адчуў, што жыццё яго пакідае. Адзінае, 
што яшчэ папрасіў, каб пахавалі яго сярод простага люду, 
з якім ён жыў, дзеля якога жыў, і каб не ставілі ніякіх 
пампезных помнікаў: дастаткова крыжа. Нёс праз усё 
сваё нялёгкае жыццё крыж, то хай і на магілцы будзе 
толькі ён. І гэтую апошнюю паэтаву волю сям'я і сябры 

Першапачатковы выгляд сямейнай магілы Багушэвічаў. 
Малюнак Я. Драздовіча. 1929 год 


выканалі. Месцам для яго вечнага спачынку сталі Жупра- 
ны. На Францішкавай магілцы аж да 1940 года стаяла 
якраз такая памятка. Які гэта быў крыж, нам дае ўяўленне 
замалёўка сямейнага пахавання Багушэвічаў, зробленая 
ў 1929 годзе мастаком Язэпам Драздовічам... 

Высокі, трывалы. Кажуць, дубовы. На ўкрыжаванні і 
вышэй -- вянкі. З ніжняга вянка звісае канец стужкі. 
У 1900 годзе такіх стужак разам з вянкамі легла сюды 
шмат. Жупранцы прыгадваюць, што на паэтавым крыжы 
таксама доўга віселі сімвалы яго творчасці -- дудка, 
смык, скрыпка. Яшчэ не гэтак даўно жыў у Жупранах 
чалавек (памёр у 1990 г.), які на свае вочы бачыў тыя 
дудку, смык і скрыпку. І не толькі бачыў, але і граў на 
дудцы з Багушэвічавага крыжа. Звалі яго Юзаф Талочка. 
Быў ён з 1899 года, пражыў вялікае жыццё. То як 
было не завітаць да яго, не сустрэцца з ім, не распытаць 
пра згаданыя памяткі. 

ЁН ІГРАЎ НА БАГУШЭВІЧАВАЙ ДУДЦЫ 


Пра Юзафа Талочку з Жупранаў мне казалі даўно. 
Раілі -- зайдзіце, пагаварыце з ім. Дзядулю за дзе- 
вяноста -- так што можа што цікавае пачуеце. І на- 
праўду, людзей такога шаноўнага веку ў Жупранах 
было няшмат. Ды што там няшмат! Ён адзін тут яшчэ 
з той сотні гадоў і,. безумоўна, павінен ведаць пра Жупра- 
ны і жупранцаў больш за ўсіх. А мне якраз такі чалавек 
вельмі патрэбны. Я шукаў хоць якіх звестак пра жупран- 
скага арганіста Замару, які ведаў нашага песняра, быў 
у яго не раз. Заходзіў і Багушэвіч да Замары, калі бываў 
у Жупранах. І ўсё ж, нягледзячы на такую пільную па- 
трэбу, я завітаў да дзеда Юзафа не ў той год, калі пачуў 
пра яго ўпершыню. Зрабіць гэта раней мне замінала асця- 
рога: дзядуля кепска чуе ці амаль не чуе і гутарыць з 
ім вельмі цяжка, амаль немагчыма. Апрача таго, мне 
ўявілася, што Юзаф такі старэнькі, такі нямоглы і ня- 
дужы, што ў яго адно толькі і стае сілы, каб выйсці з хаты 
і трошкі пасядзець на лавачцы ды падзівіцца на сонейка. 
Дык дзе там ўжо да расказаў ды ўспамінаў! І невядома, 
ці патрапіў бы я хоць калі да яго. Але вось нагода. Няў- 
рымсны дзядзька Міхал, ахоўнік Багушэвічавай сядзібы 
ў Кушлянах, прапанаваў завітаць у Жупраны, заадно 
зайсці і да Талочкі. Падумалася, дзядзька Міхал, як і 
дзед Юзаф, чалавек паважнага веку -- яму ўжо за во- 
семдзесят, то ім, мабыць, лягчэй паразумецца. І вось 
мы ў Жупранах. Сустрэла нас Юзафава дачка. Сказалі 
ёй, хто мы і чаго завіталі да іх. Яна кінулася шукаць 
бацьку. 

Праз якую хвіліну з агарода прыйшоў і ён сам. Быў 
досыць высокі, хударлявы, паглыблены ў свет якіхсьці 
сваіх думак і клопатаў. Ступаў павольна, нібы намацваў, 
ці цвёрдая пад нагамі зямля, і, як мне падалося, зусім 
абыякавы да нас, старонніх людзей. Зірнуў так сабе, 
без усялякай цікавасці, але дапамагла нам яго дачка: 

-- Тата, -- сказала яна. -- Гэта да цябе... Хочуць 
пра старое, даўнейшае распытацца. 

І толькі тады дзед Юзаф паглядзеў на нас больш 
уважліва і падаў нямоцную руку. 

Юзаф Талочка 


С; А ведаеце, -- сказаў ён мосцячыся на лавачку 
пры плоце, -- у мяне, хвала Богу, розум харошы ад 
трох гадоў. З трох гадоў усё помню... Вось толькі слых. 
Цяжка мне ўжо расказваць. Збіваюцца мае думкі, бун- 
туюцца. Іншы раз хачу сказаць -- і нічога з гэтага 
не выходзіць. От імяніны ўнуччыны гулялі, папрасі- 
лі штось сказаць і хацеў сам, а нічога не выйшла, нічога 
не атрымалася. А, вашасць, даруйце, пра што хацелі 
спытацца? 

-- 8 Кушлянаў мы, -- сказаў за нас абодвух дзядзь” 
ка Міхал. -- Пра Багушэвіча хацелі што-кольвек 
пачуць. 

2. То я яшчэ малы быў, калі ён памёр, -- пачаў 
дзед Юзаф. -- Было мне тады гадкоў восем-дзевяць, 
болей не меў. Я з дзевяноста другога. То што я магу 
помніць? Помню, як хавалі. Яго ж паўз нашу хату везлі, 


32 


вунь праз той масток, -- паказаў рукою дзед Юзаф у 
бок рэчкі, якая абвівала сядзібу, пляц і агарод. -- Тут 
млын даўней графскі быў... То каля яго быў мост. Помню 
яшчэ на магіле вялікі, метры на тры, дубовы крыж. На 
тым крыжы віселі скрыпка, смык ідудка. Гэта ўсім кідалася 
ў вочы, а найбольш дзецям. Дык у мяне з гэтай Багу- 
шэвічавай дудкай вялікая прыгода была. Надта мне заха- 
целася на ёй пасвістаць, пайграць. Да скрыпкі і смыка 
цікавасці не меў, а дудку дужа хацеў. Ведама, малы быў. 
Дык неяк падлаўчыўся і зняў тую дудку. Дадому прынёс 
і на ўсю хату зайграў, а бацька тут як тут -- Вінцэнт 
яго звалі. Усчапіўся: «Дзе ўзяў?» І ён мяне як запудзіў, 
і я мусіў сказаць. Усыпаў мне, добра даў у скуру -- аж 
сёння помню -- і вялеў назад занесці. А мне лягчэй 
было яе зняць, чым павесіць. Скакаў я ля таго крыжа, 
скакаў, ледзь прыладзіў. Даўней з гэтым вельмі строга 
было. Скрыпка тая, смык і дудка доўга пасля гэтага 
віселі. А пасля, як крыж згінуў, то некуды ўсё гэта пазні- 
кала, -- скончыў сваё апавяданне дзед Юзаф і выцер 
з вока набеглую слязінку. Адчуваецца, гэтую гісторыйку 
пра дудку ён расказваў неаднойчы, і яна няблага адкла- 
лася ў яго памяці. Пра арганіста Замару ведае збольша- 
га: «Быў тут такі, але нічога пра яго расказаць не магу: 
хто ён, адкуль. І што гэта за чалавек. Помню толькі, 
што жыў пры касцёле, у дамку-«шпіталіку», аплаткі раз- 
возіў, спяваў, і я яму хлапчуком трохі слугаваў». 

Дзед Юзаф яшчэ паведаміў, што на сваім пляцы неяк 
знайшоў колькі гліняных люлек. Выказаў меркаванне, 
што на гэтым пагорку пры рэчцы калісьці магла быць 
старадаўняя карама ці кальвінскі храм. На гэтым мы 
яго адпусцілі, і ён нетаропка пайшоў на агарод. 

2 Гэта ж хоча ячмень малаціць, -- растлумачыла 
нам яго дачка. -- Я яму кажу: тата, пачакай, камбайнам 
змалоцім, а ён сваё: «Буду я твайго камбайна чакаць. Я 
і цэпам змалачу...» 

І ў гэтых яго словах нам пачуўся чалавек-працаўнік, 
чалавек-няўрымснік працоўнага гарту яшчэ тых часоў, 
калі жыў наш пясняр, калі праца для чалавека на зямель- 
цы была галоўнай сутнасцю жыцця, яго пакутай і ра- 
дасцю, яго горам і ўцехай. 


ВЕРШЫ І ПЕСНІ З ЖУПРАНАЎ 


Кожнае наведванне Жупранаў давала мне што-небудзь 
ды новае. Аднаго разу пашчасціла запісаць у мястэчку 
колькі нячутых дагэтуль вершаў і песень. Было гэта 


так. Сабраўся я неяк ехаць да паэтавых землякоў, але Ў 
дзень ад'езду душу апанавала якаясь шэрасць, няпэў- 
насць: «Мінула гэтулькі часу з той пары, як жыў Багу- 
шэвіч. Змяніўся свет. Сёння людзі заклапочаны зусім 
іншымі турботамі. Ці зразумеюць яны мяне? Ці не нада- 
кучыў Я ім, ці не нагадваю дзівака?» 

З такой няпэўнасцю садзіўся ў электрычку, ехаў у 
аўтобусе. З гэтымі думкамі выйшаў і ў Жупранах. І ўсё ж 
суцяшаў сябе, што калі нават і нічога не пачую, то хоць 
пагляджу на тыя запаветныя мясціны. Мо хоць якая дум- 
ка намроіцца -- і то будзе добра. І як жа быў усцешаны, 
што ваганні аказаліся дарэмныя. Развеяла іх жыхарка 
Жупранаў Яніна Шымановіч -- народжаная Болзен, якая 
першая напаткалася мне, уважліва выслухала мае сум- 
ненні і рашуча запярэчыла: 

-- Што вы, бацечка. Дарэмна вы так думаеце пра 
жупранцаў. У нас Багушэвіча кожны ведае. Некалі і 
кожны меў яго кніжкі. Вось хадземце пад маю хату, 
я гукну людзей і пачуеце такое, чаго ні ў адной кнізе не 
вычытаеце. 

Яе ўпэўненасць падбадзёрыла мяне, і мы праз зялёную 
лугавіну ўздоўж вірлівай рачулкі падышлі да старой, з 
ХІХ стагоддзя хаты, прыземістай, доўгай, з дробнага, 
выгрызенага часам бярвення, сцены якой ужо даўно 
схоплены ў лісіцы. Хата гэтая вартая большага апісання. 
Ды сабраліся людзі. Прыйшлі жанчыны -- колішні стар- 
шыня сельсавета, настаўніца хіміі. Слова за слова -- і 
паўстала цэлая гісторыя Жупранаў. А пасля высветлі- 
лася -- Яніна і сама шмат чаго ведае і пра мястэчка і 
пра Багушэвічаў. г 

-- А чаму я ведаю? -- нібы сама ў сябе спытала і 
сама сабе адказала Яніна. -- А за тое, што татка мой, 
Антон, ён з Замасцянаў -- тут блізка -- і мамка, Наталля, 
яна з Стрыпуноў, у Францішкавага сына Томака служылі. 
Татка мой кравец быў, добры кравец. У нас нават сам 

граф кажухі шыў. А мамка няньчыла Багушэвічаву ўнуч- 
ку -- Габцю. А каторую, старэйшую ці меншую, гэтага 
я не ведаю, от так называлі -- Габця і ўсё. Дык яны 
шмат чаго ведалі пра Багушэвічаў, шмат чаго пра іх 
чулі і нам расказвалі. У таткі і мамы былі і Багушэвічавы 
кніжкі, дык яны, калі збяруцца, пасядуць, найчасцей зі- 
мою, і чытаюць. Ну і мы яшчэ зусім малыя, да школы 
тыя вершы павывучвалі, -- гаварыла Яніна і тут жа, 


адзін за адным, расказала «Здарэнне», «Кепска будзе!». 
Цікава іх было слухаць у народнай інтэрпрэтацыі. Але 
раптам прагучала штосьці новае, дагэтуль нячутае. 


Як задумаў бацька жаніць свайго сына 
Ды паслаў яго ў сваты. 

За сем вёрст жыла дзяўчына 

Ды ў засценку Рудзяняты. 


Узяў свата, як вядома, 

Што ў гэтым дзеле знаўся, -- 
Аляксандру Канцавога, 

Што за словам не капаўся. 


З дзве кварты водкі мелі, 
У садзэнне палажылі, 
Воз заслалі, удвух селі 

І гасцінцам пакацілі... 


За гадзіну і Рудзяняты, 

Там іх хуценька спаткалі: 
Выйшаў бацька, сын жанаты 
І ў хату іх пазвалі. 


Сват быў шустры, як вядома, 
Дзела ўлатвіць пастараўся... 


Заўтра бацька злез з печы, 
Стаў у лапці абувацца. 

-- Ну, дзяўчына, ці дарэчы? -- 
Стаў у сына ён пытацца. 


-- Нішто, кажа, паказалась, 
Відаць, крэпка і тлуста. 

Ну от, што мне спадабалась - 
Гэта іхняя капуста... 


35. 


Яніна закончыла пераказ невядомага мне верша, а я 
сядзеў і не ведаў, што сказаць, што падумаць. Усё яшчэ 
не верыў, што пачуў новы верш. Адчуваў, што мясцовы. 
Гучаць у ім тутэйшыя назвы. Ёсць нешта і з Багушэвічавай 
дасціпнасці. Напачатку мне нават падумалася, што гэта 
фрагмент з паэтавай песні «Сватаны», але прыгадаў, што 
ў яе крыху іншая танальнасць. Казаць што-кольвек ка- 
тэгарычнае пра гэты твор не бяруся. Затое смелая ў 
сваіх меркаваннях Яніна: 

-- Усе жупранцы лічаць гэты верш за Багушэвічаў. 
У кніжках яго не было. Ад таты і мамы мы яго вывучы- 
ліся. Але я яго трохі ў сярэдзіне і канцы выпусціла, 
забылася -- неяк вінавата, з дакорам на сваю памяць ка- 
жа Яніна. І тут жа суцяшае мяне: «Але нічога -- не 
турбуйцеся -- мой Стах добра ведае гэтую байку, і я 
папрашу яго пераказаць, выпішу яго і прышлю». І сваё 
слова стрымала, неўзабаве прыслала цалкам верш, якім 
мяне ўсцешыла ў Жупранах. Праўда, і Стаху не ўсё 
ўдалося прыгадаць. Дапісаў ён толькі апошнюю страфу 
і то без апошняга радка. Вось гэтая страфа. 


З іхнім хлебам еў, аж змогся. 
Каб так нашага лусту, 
Ей жа богу, ты, бацька, аж апрогся б... 


Гэта ўсё з сынавага адказу на бацькава пытанне, 
ці спадабалася яму дзяўчына, якую яны ездзілі сватаць. 

З Янінай Шымановіч і яе мужам Стахам я не парываў 
сувязі і пасля таго выпадку. Зрэдку перапісваліся. Най- 
часцей пісаў, безумоўна, я. І гэтае маё ліставанне давала 
свой плён. Аднойчы Яніна прыслала мне некалькі песняў. 
Адна з іх называлася «Ой, праўда, праўда». Прачытаў 
яе і вельмі здзівіўся. Дык гэта ж амаль Багушэвічава 
«Сватаная». Хаця пачатак яе трохі быў не такі, усе ж 
астатнія куплеты, апрача яшчэ двух -- чацвёртага і пя- 
тага -- супадалі з Багушэвічавымі. Урэшце, падаю гэтую 
песню так, як запісала яе Яніна: 


Ой, праўда, праўда, 
Хоць ты пабажыся, 
Якія ў нас 

Дзеўкі завяліся. 

А прадзе яна так -- 


Бурчыць калаўротак. 
Бунцік лёну так звядзе, 
Чуць выйдзе мотак. 


Адну тальку праз хамут 
Ледзь перавалоча. 

І абрывак цэлы жмут 
За печ завалоча. 


А як сядзе яна прасці 

У вялікай серадзе, 

Ад нядзелі да нядзелі 
Ледзьве шпулю напрадзе. 


А нітачкі ў яе 
Ценькія і тонкі, 
Падобныя да гэтых, 
Што віюць пастронкі. 


А як пойдзе яна жаць, 
То стане і ные. 

А як пойдзе хусты праць, 
То стане і вые. 


А як ставіць страву ў печ -- 
З носу цякуць саплі. 

Як выме страву з печы -- 
Стравы ані каплі. 


А танцуе яна так, 
Як цялё ў гілёсе. 
Парве чыста андарак 
І лапці да боса. 


А спявае яна так, 

Як сава гукае. 

Аж трасецца галава -- 
Так яна спявае. 


Прыпеў: 
Ой праўда, праўда, 
Хоць ты пабажыся, 


Якія ў нас 
Дзеўкі завяліся. 


С [й 


Яніна паведамляла, што гэтую песню яна таксама 
ведае даўно, з малых гадоў. Часта спявалі яе на ве- 
чарынках, у час скокаў, калі весяліліся. Апрача гэтага, 
у першай страфе ў прыпеве «Ой, праўда, праўда» часам 
яшчэ замест слоў «у нас» спявалі «у Жупранах» -- і 
надта ж весела выходзіла: «Якія ў Жупранах дзеўкі за- 
вяліся». 

Вось гэтак неспадзявана выявіліся два сугучныя пес- 
няровай творчасці вершы. Цяпер цяжка сказаць, што 
яны сабой уяўляюць -- ці то гэта фалькларызаваныя 
Багушэвічавы творы, ці то апрацаваныя некалі ім народ- 
ныя песні, якія зноў вярнуліся ў народ. Хутчэй за ўсё 
праўдзівае апошняе меркаванне. У 1900 годзе адзін з 
паэтавых сучаснікаў пісаў, што Багушэвіч поўнай жменяй 
чэрпаў з народных крыніц тэмы і вобразы. Запісаныя 
ад Яніны творы, думаецца, вельмі яскравае сведчанне 
гэтаму. 

Пасля я яшчэ не адзін раз спатыкаўся з Янінай, і яна 
мне наспявала адна і з унучкай матыў гэтай песні. Мело- 
дыя яе, трэба сказаць, напеўная, цешыць сваёй рытмікай. 
Яна, думаецца, павінна зацікавіць нашых кампазітараў. 


ВЯНЦКОЎСКІЯ 


З кім жа яшчэ апрача Вільгельма Невядомскага ды 
Болзенаў была ў Жупранах у Багушэвічаў повязь? 

Калі ўлетку 1972 года наведала Беларусь, сваю родную 
Ашмяншчыну, паэтава ўнучка Станіслава Тамашэўская, 
яна найперш запынілася ў Вянцкоўскіх. Чаму ў іх? Ці 
выпадкова? Расказвае Броня Вянцкоўская: 

«Багушэвічы нам якіясь далёкія сваякі. Але якія -- не 
ведаю. Ці то кумамі калісь былі нашы дзяды ды пра- 
дзеды, ці проста па суседству жылі-ладзілі... Вянцкоўскі - 
гэта мой чалавек. Але ён ужо не жыве, колькі гадоў як 
памёр. Дык ён расказваў мне пра сваю крэўнасць з 
Багушэвічамі, але што -- я ўжо не помню. То праз яго 
зблізілася з Багушэвічамі і я. Сябравала і вучылася з 
паэтавай унучкай Станіславай. У гады свайго маленства 
часта наведвалася ў Кушляны. Заязджала да нас Туня, 

Францішкава дачка, з сям'ёй. Іншы раз і каня ў нас 
ставілі і ішлі да касцёла. Сходзіць да касцёла, вернецца, 
разбядуецца: 

-- Бронечка, за што мне такая кара? Ці я ў свята 
што рабіла? Ці я Бога ўгнявіла? Ці я каму якое зло 
зрабіла? 

Гэта яна пра свайго сына-калечку Франуся. Нара- 
дзіўся ён у іх як усё роўна без касці, без хрыбта, яго 
ва ўсе бакі вадзіла. Быў ён нібы ватны. Хапіла яна з 
ім, бедная, горачка. Але ж яно было яе, кроўнае, роднае, 
і яна цярпліва гадавала сына, трымцела над ім, спадзя- 
валася, што Бог пашле папраўку ці можа неяк сам набя- 
рэцца сілы. Яны і спыняліся ў нас, каб Франусю спачынак 
даць. Ён доўга не мог сядзець... 

Майго Вянцкоўскага звалі Пётрусь, а бацьку Аляк- 
сандра. Маці яго, Мальвіна, была з Пяткевічаў. Прыгад- 
ваю, Петрусь казаў, што яго яшчэ малога вадзілі ў 
Кушляны.. Вянцкоўскія, мусіць, таксама былі з шляхты. 
Петрусь мой найбольш любіў вершык пра жупранскага 
карчмара Бэрку. Расказваў весела, з гуморам. Была ў 
нас і Багушэвічава кніжка. Яе нам падаравалі пісьменнікі 
з Мінска. На ёй напісана: «Сваячцы слаўнага сына зямлі 
беларускай Браніславе Уладзіславаўне Вянцкоўскай з 
удзячнасцю ад беларускіх пісьменнікаў». Мы, як і да 
касцёла хадзілі, не міналі Багушэвіча. Там жа яго па- 
дабізна вісіць, партрэт. То як ідзеш, зірнеш на яго, галавой 
кіўнеш, прывеціш. А іншы раз і свечку паставіш. Ён жа 
ўсім нам свой, а Вянцкоўскім дык і зусім...» 

Так, повязь Вянцкоўскіх з Багушэвічамі даўняя. Пра 
гэта сведчыць і хросная метрыка паэтавага малодшага 
брата Апалінара. У ёй сярод іншых імёнаў згадваецца 
прозвішча Вянцкоўскіх -- Мар'яны і Валеры. Абедзьве 
былі за сведак (кумамі) на Апалінаравым хрышчэнні ў 
Жупранскім касцёле. Адна -- у пары з Юрасём Маркоў- 
скім, другая -- з Юліянам Тымоўскім. Дакумент гэты 
датуецца 1846 годам. Вось аж з якой пары ідзе сваяцтва 
Вянцкоўскіх з Багушэвічамі: Мар'яна і Валера зналіся 
яшчэ з Францішкавымі бацькамі. З малых гадоў ведалі 
і яго самога. Вянцкоўскія ганарыліся і ганарацца сваім 
сваяцтвам з Багушэвічамі. Да апошняга ліставаліся з 

Сям'я Багушэвічаў: маці, Францішак, сястра Ганна, 
браты Валяр'ян, Апалінар, бацька, дзядуля. 1864 год 


паэтавай унучкай Станіславай Тамашэўскай, не прапуска- 
лі, пакуль маглі хадзіць, ніякіх Багушэвічавых святаў, 
якія ладзіліся ў Жупранах. Яны не толькі слухалі, што 
людзі расказвалі, але і самі што-кольвек дадавалі да 
пачутага, чыталі паэтавы вершы. 

Пераважную большасць Вянцкоўскіх, гэтак жа як і 
сем'і іншых жупранцаў, лёс параскідаў у розныя часы 
і з самай рознай нагоды па ўсім свеце. Петрусёвы крэўныя 
жывуць у Польшчы і Францыі. Прыходзяць лісты ў Жупра- 
ны да іх і з Англіі. Сам Петрусь аж дзесяць гадоў 
пражыў у Францыі, рабіў там на шахце. Добра вывучыўся 
гаварыць па-французску, але свая мова, родная, бела- 
руская, гэтак жа, як і польская, заўсёды была з ім. І 
жывіла яго ў далёкай старонцы Багушэвічава слова. 
Запрашалі застацца назаўсёды. Многія яго сваякі гэтак 

і зрабілі, а ён зарабіў грошай і вярнуўся. Пагукала 
Бацькаўшчына, пагукалі продкі! 

Як прыязджала Тамашэўская, дык усё нешта выба- 
чэння прасіла, казала, што Багушэвічы трохі вінаватыя 


перад Вянцкоўскімі. Ці то не ўсю зямлю ім аддалі, ці 
не самай лепшай надзялілі. Цяпер цяжка зразумець праз 
такі час усе гэтыя зямельныя перыпетыі, але хацелася б 


нагадаць: у перадваенны час у Вянцкоўскіх быў поблізу 
Нарбутаў надзел з назвай Пусташ. Зямельны надзел з 
такой назвай мелі калісь ля Жупранаў і Багушэвічы. 
Можа, між гэтай назвай і тым, што казала Станіслава 
Тамашэўская, і ёсць якая повязь? Ну, але Бог з ёю, з 
гэтай зямлёю! Як ужо было, так і было. Галоўнае, нашчад- 
кі Багушэвічаў да апошняга захоўвалі шчырасць сваёй 
душы да Вянцкоўскіх. А гэта таксама шмат пра што 
гаворыць. 


АД ПРЫЯЦЕЛЯЎ... 


З 1901 года ў Жупранскім парафіяльным касцёле ві- 
сіць белая мармуровая дошка з Багушэвічавым партрэтам. 
На ёй значыцца, што аўтар мемарыяльнага знака мастак 
Арасімовіч. Да апошняга часу мы пра гэтага мастака 
нічога не ведалі. Нават яго прозвішча ва ўсіх нашых 
публікацыях было без ініцыялаў. Пісалі і друкавалі проста: 
Арасімовіч. І вось з «Литовских епархиальных ведомостей» 
за 1885 год даведваюся, што мастака звалі Іван (у «Слоў- 
ніку польскіх мастакоў» 1971 года выдання -- Ян). Быў 
ён скульптар, адукацыю атрымаў у Вене. Майстэрня яго 
ў 1885 годзе месцілася ў Вільні на Казіміраўскім завулку, 
у доме Грабава. Працаваў з мармурам, гіпсам, дрэвам, 
выконваў фігуры рознай велічыні, арнаменты, рабіў аздобы 
на дамах, гранітныя надмагільныя помнікі з малюнкамі. 
Найбольш выдатныя яго працы прысвечаны дзеячам поль- 
скай культуры -- Гіпаліту Юндзілу, Леану Бароўскаму і 
інш. Менавіта гэты скульптар зрабіў памятку і па Багу- 
шэвічу для Жупранскага касцёла. Выканаў з любасцю, з 
пэўным мастацкім і эстэтычным густам, з павагаю да 
паэтавай асобы. 

цёле. 1901 год 


Мемарыяльная дошка ў жупранскім кас 


Дошка мае зверху закруглена-спічастую форму, нагад- 
вае акно гатычных пабудоў. У цэнтры яе, у заглыбленым 
авале, -- паэтава выява, яго каляровы партрэт на медзі, 
які намаляваў мастак Ян Яроцкі. Па абодвух баках над 
партрэтам два схіленыя ў жалобе, у вечным смутку апалыя 
крылцы анёлаў. Цэнтральная частка памяткі таксама 
вылучана адпаведнымі геаметрычнымі лініямі. Усю гэтую 
сціплую, але вельмі выразную і добра абдуманую кампа- 
зіцыю завяршае стылізаваная галоўка з крылцамі. Яна 
нібы ўліваецца ў спічастую яе вяршыньку. Так скампа- 
наваў скульптар Арасімовіч памятку па нашым песняру 
для жупранскага касцёла. Ён знайшоў на ёй месца і 
для паэтавага імя -- яно пад партрэтам, -- і для дат яго 
жыцця, і для паметы, чыімі стараннямі, на чые сродкі 
зроблены гэты знак памяці. А з'явіўся ён дзякуючы клопа- 
там Францішкавых прыяцеляў. Ян Арасімовіч, пэўна, быў 
адзін з іх. Ва ўсякім разе Багушэвіча, без сумнення, ведаў 
гэтак жа, як і той яго. Арасімовіч меў такі занятак, 
што яго мусіла ведаць у свой час уся Вільня. 

Першапачаткова памятны знак планавалася змясціць 
у Вільні. Пра гэта мы даведваемся з ліста Багушэвічавага 
біёграфа Люцыяна Уземблы да Элізы Ажэшкі ад 22.04. 
(5.05) 1900 года. Узембла паведамляў: «У праекце сціплая 
мемарыяльная дошка памяці Багушэвіча ў адным з ві- 
ленскіх касцёлаў». Ці нешта з гэтай задумы не выйшла, 
ці вырашылі, што найбольш адпаведнае месца ўсё ж 
Жупраны, але ў 1901 годзе менавіта там з'явілася па- 
мятка. Як бачым, адным з прыяцеляў, якія турбаваліся 
пра ўшанаванне паэтавай памяці, была Э. Ажэшка. 

Пра гэтую дошку расказваюць такое. Нібыта даўней 
набожныя людзі, якім ніколі не даводзілася бачыць ні 


самога Багушэвіча, ні яго выявы, прымалі паэтаў партрэт 
на дошцы за лік святога і крыжы на яго клалі. Балазе 
нізка вісеў; то і цалавалі, свечкі ставілі. Але, думаецца, 
не памыляліся. Багушэвіч, паводле слоў Максіма Танка, 
«за ўсіх святых справядліўшы быў». 1 

Ну, а якое пачуванне да Багушэвічавай асобы ў 
сённяшніх жупранскіх святароў? Як нам здаецца, яны 
ганарацца, што ў іхнім касцёле ўшанавана памяць такога 


слаўнага сына нашага народа, як Багушэвіч. Прыгадваец- 

Вяртанне Багушэвічавага партрэта ў касцёл. 1990 год. На 
здымку (злева) Д. Бічэль-Загнетава, Н. Загорская, В. Ждановіч, 
П. Бітэль. З Багушэвічавым партрэтам старэйшая жыхарка 

Жупранаў М. Вішнеўская 


ца такі выпадак: калі ў 70-ых гадах нейкі наўмыснік 
выдзер песняроў партрэт з касцельнай мармуровай дошкі, 
дык уся служба надта турбавалася, каб вярнуць гэты 
партрэт у касцёл. З Багушэвічам ім неяк больш спакойна. 


НАДГРОБАК МЯНЯЕ АБЛІЧЧА 


Пакуль жыла паэтава сям'я, яго дзеці, пакуль не былі 
выгнаны з краю сталінскімі рэпрэсіямі ўнучкі, апошні 
прытулак паэта дбайна даглядаўся. Сюды часта прыво- 
дзілі дзяцей настаўнікі. Не адзін раз яго наведвалі 
выхаванцы Барунскай настаўніцкай семінарыі. Іхні вык- 
ладчык Сымон Рак-Міхайлоўскі расказваў тут пра паэта, 
чытаў яго вершы. Але ўжо ў 1940 годзе песнярова магіла 
была занядбана. Газета «Звязда» 26 верасня пісала, што 

яна мае вельмі ўбогі выгляд: стаіць пахіліўшыся на бок 
гнілы крыж, на якім ледзь трымаецца ржавая бляха з 
надпісам «Францішак Багушэвіч. 1840-- 1900 год». 

Яшчэ больш заняпала магілка песняра ў першыя 
пасляваенныя гады. Маладзечанская абласная «Сялян- 
ская газета» 14 жніўня 1948 года паведамляла: «Сёння 
ніхто не можа дакладна паказаць паэтаву магілку. Драў- 
ляны крыж, які прыпісваецца паэтавай магіле, ляжыць 
на іншых магілках. Медная дошчачка, якая калісьці была 
прымацавана да крыжа, валяецца ў пнях. Надпіс на ёй 
зусім сцёрся і нельга прачытаць». 

У такім стане ўбачыў гэтае месца гісторык Мікола 
Ермаловіч. Тады ён працаваў у Маладзечанскім настаў- 
ніцкім інстытуце. Сэрца яго не вытрымала такога няд- 
бальства, такой абразы, і ён разам з студэнтамі і жыхарамі 
Жупранаў упарадкаваў сямейнае пахаванне Багушэвічаў: 
расцерабілі кусты, на паэтавай магілцы паставілі драў- 
ляную тумбу-пірамідку, акурат такую, якія ставілі на 
салдацкіх пахаваннях, пафарбавалі яе, прымацавалі 
дошчачку з надпісам: «Ф. Багушэвіч (Мацей Бурачок) 
1840- 1900». Гэта было ў 1950 годзе. 

Захаваўся здымак пахавання той пары. Побач з драў- 
ляным абеліскам відаць два невысокія закругленыя ка- 
мяні-помнікі. Пад адным з іх (яго, пэўна ж, яшчэ ставіў 
сам Францішак) ляжыць паэтаў бацька, пад другім -- яго 
брат Уладзіслаў. 

Такі выгляд сямейная магіла Багушэвічаў мела да 
1958 года. У гэтым жа годзе ў Жупранах на вясковым 
пляцы пры касцёле меркавалася да 40-й гадавіны ўтва- 
рэння рэспублікі паставіць помнік Францішку Багушэвічу. 
І такі помнік быў пастаўлены. Да гэтай падзеі мясцовыя 
ўлады вырашылі ўпарадкаваць і сямейнае пахаванне 
Багушэвічаў. І «упарадкавалі». Найперш зніклі невядома 
куды даўнія памяткі з магілы паэтавага бацькі і брата. 
Замест іх паўсталі тры цэментавыя абеліскі. На паэтавай 
магіле было пазначана: «Здесь покойтся прах писателя 
Франтишка Богушевича (Мацей Бурачок), род. 1840-- 
умер 1900 в деревне Кушлянах». Адпаведныя надпісы 
зрабілі і на астатніх двух абелісках. Пасля такой «акцыі», 
апроч усяго іншага, згубіліся магілы паэтавай жонкі, яго 

сына Тамаша, якія пахаваны, як сведчыць Драздовічава 
замалёўка, побач з песняром. Такое надмагілле праісна- 
вала да 1975 года, калі за ўпарадкаванне ўзяліся прафе- 
сіяналы -- гродзенскія скульптары Віктар Данянкоў і 
Валерый Пятраеў. Аўтар праекта -- архітэктар Каміль 
Асадаў, таксама з Гародні. Над Багушэвічавай магілай 
паўстала высокая стэла з чырвонай мармуровай крошкі 
з паэтавым барэльефам на медзі. Імёны яго родных: 
бацькі, жонкі, брата, сына -- пазначаны на другой, трохі 
меншага памеру стэле. 

Ці ўдалы гэты надгробак? Мусім адказаць, што не. 
Новая надмагільная памятка не дае ўяўлення, дзе хто 
з Багушэвічаў пахаваны, дзе чыя магіла. Матэрыял для 
стэлаў абраны нетрывалы. Ён даўно ўжо сыплецца, кры- 
шыцца. Каб гэтае нядбальства не так мазоліла вочы, 
людзі клапатліва змацоўваюць стэлу пластылінам. Над- 
пісы амаль не чытаюцца. Няправільна выбіта і дата на- 
раджэння паэтавага сына. На стэле -- 1876, а патрэбна -- 
1881. Брат Уладзіслаў стаў Уладзімірам. Можа варта 
падумаць пра істотна новую памятку. За аснову, мабыць, 
варта ўзяць паэтава пажаданне. А ён хацеў, каб над 
яго магілай стаяў крыж. Сёння мы ведаем і мастацкія 
дэталі на гэтым крыжы -- дудка, смык, скрыпка. Можна 
было б пасадзіць і яго любімы ядловец. Багушэвічава 
жыццё, яго творчасць даюць дастаткова імпульсаў для 
стварэння мастацкага помніка на яго магілцы. Хто за 
гэта возьмецца? 

Цікаўным яшчэ паведамлю: не гэтак даўно мне ўда- 
лося даведацца, што на сямейнай Багушэвічавай пля- 
цоўцы-спачывальні, абнесенай каменнымі слупкамі-круг- 
лячкамі з ланцугом, пахавана і паэтава дачка Туня. 
Памерла яна ў 1937 годзе. Пра гэта нам расказалі 
Багушэвічавы сваякі: Броня Вянцкоўская з Жупранаў 
і Янка Тарчэўскі з Хошчна (Польшча). Яе імя яшчэ 
ні разу не пазначалася на памятках. 

У 1990 годзе няўрымслівыя жупранцы падчас паэта- 
вага юбілею, не чакаючы чыйгосьці клопату, самі частко- 
ва здзейснілі яго волю. Зверху на сямейнай пліце яны 
ўмацавалі невялікі металічны крыжык. Хай і ў Багушэ- 
вічаў усё будзе так, як ва ўсіх добрых людзей, што спа- 

чываюць вечным сном на жупранскім могільніку. Тады ж 
усё надмагілле ўладкавалі пліткай і стала яно, як ніколі, 
больш-менш дагледжанае, упарадкаванае. 


ВАЛУН 

Мы расказалі, бадай, пра ўсе больш-менш значныя 
Багушэвічавы памяткі ў Жупранах. Не сказалі толькі 
пра той валун, з якога, паводле легенды, Францішак ці 
яго брат Валяр'ян выступаў у 1863 годзе перад жупран- 
цамі. Так, той валун варты нашае ўвагі. То дзе ён? Ля 
яго трэба было б пастаяць, падумаць, паразважаць. 

Злева ад Багушэвічавага помніка, пры дрэве, ляжыць 
якісь вастраносы камянюк. Падумалася, ці не той самы? 
Каб упэўніцца, перапытваю ў местачкоўцаў. На вялікі 
жаль, высвятляецца -- не. «Той быў валунам валун, -- 
расказала Яніна Талочка -- такі вялікі, а зверху крыху 
пляскаты, гладкі. Ён ляжаў пры самай дарозе, наўска- 
сячок. Як ад касцёла ідзеш -- злева. Калі стала шмат 
машын, трохі замінаў, яго калі-нікалі зачэплівалі. Рас- 
казвалі, што на гэтым камяні калісьці, яшчэ за паншчы- 
най, людзей каралі за розныя правіны. Пастухоў, скажам, 
за тое, што гавяду не ўгледзелі, у патраву пусцілі. Дый 
ці мала каго за што... Прыводзілі такога небараку, спуска- 
лі порткі, клалі на камень і бізунамі бічавалі ці дубцамі, 
віткамі (сплеценымі дубчыкамі з сучкамі)». 

Сёе-тое ўдакладніў пра жупранскі валун і Эдвард 
Янгэвіч. Ён таксама пацвердзіў, што камень быў агра- 
мадны, метра паўтара шырыні, адзін край меншы, зверху 
плоскі, бясслойны, шэры. Спрадвеку да яго жупранцы 
з усіх трох вуліц жывёлу зганялі на выган у поле. Ляжаў 
пры дарозе, якая ішла праз пляц на Барунскую вуліцу. 
За польскім часам з гэтага каменя З мая прамовы пра- 
маўлялі ў гонар Кароны. Памятае Янцэвіч таксама, што 
ля валуна была і сірэна -- на збор людзям сігналы 
падавала. 

То куды ж дзеўся той гістарычны валун? Калі ён 
знік? «А як помнік ставілі, як пляц парадкавалі, то тады 
і яго кудысь сцягнулі, ссунулі -- адны кажуць, нібыта 

пад помнік апусцілі, на падмурак, а іншыя -- нібыта яго 
звезлі», -- тлумачаць жупранцы. 

Прыкра ўсё гэта слухаць, але няма чаго дзівіцца. 
Даводзіцца мірыцца. Не навучылі людзей беражліва ад- 
носіцца да сваіх гістарычных памятак. Вось і маем з 
гэтага такія вынікі. 


ПОМНІК НА ПЛОШЧЫ 


Ужо згадвалася, што ў 1958 годзе на людным жупран- 
скім пляцы пры бойкім шляху на Вільню, на фоне велічнага, 
імкліва ўзнесенага да нябёсаў ігольчатага з чырвонай 
цэглы касцёла, на дзвюх неапрацаваных, шорсткіх гра- 
нітных глыбах паўстаў помнік Францішку Багушэвічу -- 
Мацею Бурачку. 

Якая ж гісторыя гэтага помніка? 

Аўтар яго -- скульптар Заір Азгур. Пра сваю працу 
расказваў: «Постаць Францішка Багушэвіча, як і многіх 
іншых слынных сыноў нашага народа, нашай мінуўшчыны. 
мяне цікавіла даўно. Яшчэ студэнтам у віцебскай май- 
стэрні мастака Юдэля Пэна я ўбачыў намаляваны партрэт 
Францішка Багушэвіча. Гэта было ў 1926 годзе. Пэн 
рыхтаваў гэты партрэт да першай віцебскай выстаўкі. 
Партрэт той я і зараз бачу, памятаю: з кароценькай ба- 
родкай і доўгімі звесістымі вусамі». Ужо тады ў маладога 
скульптара варухнулася думка стварыць шэраг скульптур- 
ных партрэтаў дзеячаў нашай мінуўшчыны. Сярод іх - і 
Багушэвіча. Аднак за здзяйсненне задумы ўзяўся толькі 
ў канцы вайны. Паспрыяў гэтаму, паводле слоў Заіра 
Азгура, колішні сакратар ЦК КП(б)Б Панцеляймон Па- 
намарэнка. «Патрэбна, -- казаў ён, -- каб нашы сучаснікі 
штодзень адчувалі сябе ў моцнай повязі з усімі сваімі 
папярэднікамі. А для гэтага нам патрэбна, каб помнікі 
ім былі ўсюды -- на плошчах і ў бібліятэках, у чытальнях 
і клубах, у палацах...» 

Гэтае разуменне і скіравала Заіра Азгура да працы над 
галерэяй партрэтаў дзеячаў беларускай культуры. «Пачаў 
я з Цёткі, Бядулі, Багушэвіча, -- згадваў Заір Ісака- 
віч, -- пачаў у Маскве. Яшчэ ішла вайна, а я ляпіў 


48 





Народны мастак СССР Заір Азгур каля скульптуры 
Ф.' Багушэвіча ў сваёй майстэрні. 1988 год 


дарагія мне вобразы. Затым было вяртанне ў Мінск. Са 
мной прыехалі і мае Цётка, Бядуля, Багушэвіч. Пра тое, 
што я ляплю Багушэвічаў бюст, дачуліся ў Жупранах. 
Да мяне завітала цэлая дэлегацыя паэтавых землякоў. 
Гаварылі пра Багушэвіча, разглядалі скульптуру. Тады 
было выказана пажаданне, каб гэты бюст з майстэрні 
перанесці на жупранскую плошчу». 

І вось у Жупранах, на колішнім рыначным пляцы, 
на тым месцы, дзе паводле падання, Францішак Багушэвіч 
у 1863 годзе выступаў перад местачкоўцамі, паўстаў адлі- 
ты ў бронзе доўгачаканы помнік аднаму з тых, хто зычыў 
нашаму краю, роднаму народу лепшай долі. Ён вельмі 
арганічна ўпісаўся ва ўсё наваколле. Асаблівая ў яго 
гармонія з касцёлам. Здаецца, гэта нешта адно цэласнае, 
непадзельнае --- Багушэвічаў помнік і жупранскі касцёл. 
Адкрыццё адбылося ў пачатку снежня 1958 года. Пра 
тую падзею ашмянская газета «Знамя свободы» пісала: 

Помнік Ф. Багушэвічу на фоне касцёла 


«Ідучы насустрач пажаданням працоўных, Савет Міністраў 
БССР вырашыў напярэдадні 40-годдзя рэспублікі збуда- 
ваць у Жупранах помнік Францішку Багушэвічу». З усёй 
акругі сабраліся людзі. Прыйшлі сюды і тыя, хто ў маладыя 
гады сустракаўся з паэтам. Гэта Зося Бабраўніцкая, Яніна 
Паўлоўская. Быў, вядома, на адкрыцці і сам аўтар помніка 
народны мастак СССР Заір Азгур, пісьменнік Янка Скры- 
ган, першы сакратар абкома КПБ Сяргей Прытыцкі. Усе 


“д 


яны гаварылі пра грамадзянскі подзвіг Францішка Багу- 
шэвіча, пра яго шчырую любоў да роднага народа. Адкрыц- 
цё помніка адбылося пад гукі дзяржаўных гімнаў СССР і 
БССР. 

З тае пары мінула не адно дзесяцігоддзе. Сёння едзеш 
з Вільні ў Мінск ці з Мінска ў Вільню і аніяк, хоць бы і 
хацеў, не абмінеш Мацея Бурачка. Ён і сустрэне цябе і 
правядзе. Мо, праўда, трохі суровым поглядам. Але ў 
гэтай суровасці -- заклапочанасць і трывога, і пытанне: 
«Як жывеш, мой народзе? Ці выконваеш ты мае запаветы?» 
І найпершы з іх -- «Не пакідайце ж мовы нашай бела- 
рускай, каб не ўмёрлі!» «Наша мова для нас святая, бо 
яна нам ад Бога даная, як і другім добрым людцам...» 
«Мова наша ёсць такая ж людская і панская, як і фран- 
цузская, альбо нямецкая, альбо і іншая якая.» Шмат 
іншых думак і настрояў можа паўстаць перад помнікам 
песняру. Мусіць, помнікі для таго і ставяцца, каб. перад 
імі можна было паспавядацца. 


МУЗЕЙ 


З кожным годам Жупраны ўпарадкоўваліся, набывалі 
сучаснае аблічча. Паўстала думка пра стварэнне музея 
Францішка Багушэвіча. Гэты клопат узялі на сябе настаў- 
нікі і вучні жупранскай школы і найперш цяпер ужо 
светлай памяці выкладчык роднай мовы Канстанцін Ка- 
дырка. Пачаўся пошук і збор матэрыялаў. Дзеці і дарослыя 
пісалі ў архівы, звярталіся да даследчыкаў паэтавай твор- 
часці, расшукалі некаторых яго сваякоў, у прыватнасці 
песнярову ўнучку Станіславу Тамашэўскую, якая жыла 
ў Польшчы. З ёй завязалася вельмі цікавае і карыснае 
ліставанне. Спакваля ў школе намнажаўся матэрыял. 
Вучні самі, на свой густ і сваё разуменне, афармлялі 
стэнды. Адкрыццё Багушэвічавага музея ў Жупранах ад- 
былося 9292 сакавіка 1970 года. Падзея гэтая была пры- 
меркавана да 130-ай гадавіны з дня нараджэння слаўнага 
земляка. Першая экспазіцыя тулілася ў невялікім пакой- 
чыку ў старой яшчэ школе на вуліцы Барунскай (цяпер 
Піянерскай). Каб патрапіць у гэты музейчык, трэба было 

Будынак жупранскай школы, пабудаванай у сярэдзіне 
30-ых гадоў. На паддашку яе ў 1970 годзе быў заснаваны 
Багушэвічаў музей 


падняцца па крутой драўлянай лесвіцы. Пра экспазіцыю 
літаратуразнавец Адам Мальдзіс пісаў: «Гэта той зарыс, 
з якога павінен вырасці сапраўдны, вялікі музей...» На 
адкрыццё прыехалі пісьменнікі Вячаслаў Адамчык, Аляк- 
сей Пяткевіч, Алег Лойка. Першую экскурсію правяла 
выхаванка школы Соня Паўлоўская: 

У 1977 годзе ў Жупранах пабудавалі новую, двух- 
павярховую школу. Не забыліся праекціроўшчыкі ў ёй і 
пра Багушэвічаў музей. Пад яго была вылучана вялікая 
зала. Новую экспазіцыю ў 1980 годзе аформілі мастакі 
Святаслаў Палівода і Генадзь Селядзец: Больш за 130 
экспанатаў расказвалі пра жыццё і творчы шлях Франціш- 
ка Багушэвіча. Сярод іх пяцьдзесят -- арыгінальныя, рэд- 
кія. Гэта -- скульптурны, з дрэва, партрэт Ф. Багушэвіча 
самадзейнага мастака Пятра Бусловіча, кніжкі самога 
песняра -- шостае, лацінкай, выданне «Дудкі беларускай» 
1997 года і першае, кірыліцай, 1922 года, ахвяраванае 
музею вядомым крытыкам Віктарам Каваленкам, «Хрэс- 
таматыя беларускай літаратуры ХІ ст. -- 1905 г.» Максіма 

Гарэцкага 1922 года з вершамі Ф. Багушэвіча, падарава- 
ная старэйшай беларускай пісьменніцай Зоськай Верас, 
хрэстаматыя для 7-га класа беларускіх школ у Польшчы 
«Яднае нас дружба», прысланая рэдактарам беластоцкай 
беларускай газеты «Ніва» Георгам Валкавыцкім, а таксама 
кнігі з аўтографамі беларускіх пісьменнікаў і літаратура- 
знаўцаў Сцяпана Александровіча, Канстанцыі Буйлы, 
Васіля Барысенкі, Адама Мальдзіса, Ніла Гілевіча, Гена- 
дзя Каханоўскага, Алега Лойкі, Станіслава Шушкевіча і 
інш. Пераважная большасць гэтых кніг прысвечана жыццю 
і творчасці Багушэвіча. Тут жа лісты Ларысы Геніюш да 
жупранскіх дзяцей: У адным з іх яна паведамляе, што вы- 
слала для музея стары Багушэвічаў партрэт, які ёй удалося 
дастаць з вялікай цяжкасцю. Асобны стэнд -- пра навед- 
ванне Кушлянаў і Жупранаў паэтавай унучкай Станісла- 
вай Тамашэўскай у жніўні 1972 года. На ім з яе аўтографам 
кнігі «Над Нёманам», «Пан Граба» і іншыя польскай 
пісьменніцы Элізы Ажэшкі, творчы талент якой вельмі 
шанаваў наш пясняр і з якой быў добра знаёмы; беластоцкі 
«Беларускі каляндар на 1966 год» з успамінамі пра Куш- 
ляны, дзядулю і іншых Багушэвічаў, іхніх сваякоў і знаё- 
МЫХ. 

У. 1990 годзе, да 150-ай гадавіны з дня нараджэння 
песняра, мінскім мастацка-вытворчым кааператывам «Бар- 
ва» была распрацавана новая экспазіцыя Жупранскага 
музея. У аснове яе -- тэма «Францішак Багушэвіч і Жу- 
праны», вырашаная досыць арыгінальна. Упершыню ўзноў- 
лены праз паэтава жыццё многія старонкі з гісторыі мястэч- 
ка. Гэта выклікае цікавасць да музея як У жыхароў саміх 
Жупранаў, так і ў шматлікіх наведвальнікаў, асабліва з 
навакольных мясцін. Фотаздымкі акалічных паселішчаў 
таксама змешчаны ў экспазіцыі Жупранскага музея, у 
вялікіх паўавальных надстэндавых нішах. Усе яны некалі 
ўваходзілі ў Ашмянскі павет і так ці інакш асвечаны 
паэтавым імем, згаданы ў яго творах. Іх выявы даносяць 
да наведнікаў паэтаву эпоху, яго час. Такім ён іх бачыў, 
запомніў, занатаваў у допісах. 

Вядома, жупранцы з найбольшай цікавасцю разгля- 
даюць старыя выявы свайго мястэчка. Такіх у экспазіцыі 
некалькі. На ўсіх іх у цэнтры галоўная жупранская сла- 

вутасць -- касцёл. А вакол яго -- местачковыя хацінкі з 
тыповай тагачаснай забудовай -- не вельмі кідкай, але 
даволі зграбнай, самабытнай. Хацінкі -- з двух- і чатырох- 
скатнымі стрэхамі, кожная мае сваё аблічча. 

Надзвычай цікавыя звесткі пра мястэчка даносіць да 
нас і старая фатаграфія. На ёй мы бачым не толькі абрысы 
паселішча, але і жупранскія палеткі. Яны, як на аркушы 
паперы, скрозь парэзаныя на вузкія палоскі. Справа, пры 
Віленскім тракце, кідаецца ў вочы вялікая, даволі высокая, 
з ламаным дахам будыніна. Гэта, пэўна, сінагога. Дзесьці 
побач, пры дарозе, была і славутая жупранская карчма. 
Калі чытаеш апісанне Жупранаў, зробленае Чэславам 
Янкоўскім, то арыенціры нібы супадаюць: «Выязджаючы 
з жупранскага рынку, пакідаем за сабой вялікую карчму 
гр. Чапскага, а таксама збягаючую ўніз направа вуліцу, 
якая ідзе паўз млын да Навасёлак...» 

Кожны здымак, кожны дакумент у музеі можа шмат 
расказаць дапытліваму наведвальніку. Умей толькі гля- 
дзець, разважаць, параўноўваць, аналізаваць. 

Каштоўнасцю ў Жупранскім музеі лічацца і лісты 
паэтавай унучкі Станіславы Тамашэўскай да дзяцей. Зга- 
даем адзін з іх: й 

«Гіжыцка 5.У.69 г. Дарагая моладзь! Дзякую Вам вель- 
мі за ліст, якому вельмі ўзрадавалася. Я асабіста дзеда 
свайго не ведала, бо нарадзілася праз дзесяць гадоў 
пасля яго смерці. Дзед мой меў некалькі дзяцей, але 
выжылі толькі двое: дачка і сын. Дачку звалі Канстанцыя 
дзед яе вельмі любіў, сын Тамаш-Вігьгельм. Я і ёсць 
Тамашова дачка. Маці я страціла вельмі гана, і выхоўвала 
нас (бо было нас тры дачкі ў бацькі) бабка, Францішкава 
жонка, і цётка Канстанцыя Мніховіч, дзедава дачка. 

Усе яны пахаваны на могілках у Жупранах, ляжаць 
побач з дзедавай магілай. Памятаю, як была дзяўчынкай 
і з бабкай ездзілі мы на дзедаву магілу, дзе на крыжы 
вісела дудка і смык. Доўга, вельмі доўга гэта дудка і 
смык упрыгожвалі магілу майго дзеда. У гадавіну дзеда- 
вай смерці бабка адкрывала куфар, у якім былі памяткі па 
яе мужу, і заўсёды плакала. Мы былі вельмі малыя, 
каб зразумець, чаго бабка так плача. Сярод памятак быў 

паўстанцкі дзедаў мундзір з 1863 года, прадзіраўлены мол- 
лю як рэшата, але для бабкі гэта было святыняй. Апрача 
гэтага, у скрыначцы захоўваліся нявыдадзеныя дзедавы 
рукапісы і лісты ад Элізы Ажэшкі. 
-СПытаёцёся, ці не маю якіхсьці памятак, якімі б магла 
ўзбагаціць Ваш музей. На жаль, нічога такога не маю, 
апрача адзінай рэпрадукцыі сямейнай фатаграфіі. Ад смер- 
ці дзеда прайшлі ўжо дзве сусветныя вайны, якія не раз 
змушалі пакідаць бацькоўскі дом. У. час першай вайны 
немцы ў Кушлянах арганізавалі шпіталь, і ўжо тады 
ўсё было знішчана. Што не знішчыла першая вайна, 
дакончыла другая. ах 
“Памяткі з: дзяцінства нашу ў сэрцы -- вялікі дом у 
Кушлянах, абсаджаны садам. Сад гэты сваёй рукою садзіў 
дзед; розныя алейкі каштанаў, ляшчыны, акацыі. Там 
бачу шарок парэчак, тут агрэсту, тут зноў бачу садовы 
гадавальнік, закладзены “дзедам, там прысаду, вішнёвую, 
якая вяла да ляску, які называлі тады Лысай Гарой, 
а ўнізе дзедавы прыяцелі, каб ушанаваць яго памяць, вы- 
білі на камяні надпіс «Памяці Мацея Бурачка». 

“Напэўна, робіце экскурсіі ў Кушляны, напішыце мне, 
як там усё зараз выглядае, ці яшчэ стаіць. дом, ці камень 
ляжыць на сваім месцы. Пра ўсё мне напішыце: ці магілы 
маіх продкаў не знішчаны, і, калі жывяце ў Жупранах, 
адведвайце час ад часу магілы і не дайце, каб яны аказа- 
ліся разбуранымі. Там з родных ніхто ўжо не застаўся, і 
няма каму іх даглядаць. 

Напішыце мне таксама, што маёце ў сваім музеі з 

памятак па маім дзеду. 








Станіслава». 


Апрача лістоў, захоўваецца магнітная стужка з запісам 
расказу Станіславы Тамашэўскай на вечары сустрэчы з 
жупранцамі. 

Каштоўным набыткам новай экспазіцыі Жупранскага 
музея трэба лічыць і карціну лаўрэата прэміі Ленінскага 
камсамола Беларусі мастака Віктара Маркаўца «Жупра- 
ны», дзе рэканструявана старая рыначная плошча пры 
касцёле з векапомным, авеяным легендамі валуном. 

Музей працуе на грамадскіх пачатках. Экскурсіі вя- 

дуць вучні, метадычную дапамогу аказвае Ашмянскі края- 
знаўчы музей імя Ф. Багушэвіча. Тут жа праходзяць 
урокі, прысвечаныя жыццю і творчасці аўтара «Дудкі 
беларускай». Наведваюць музей і вучні навакольных школ. 
Надараецца, завітаюць госці з Мінска, Гародні, Ашмянаў, 
Смаргоні. Усім ім хочацца далучыцца да чыстай крыніцы 
паэтавай творчасці. Вось якое светлае ўражанне засталося 
ад мястэчка і музея ў пісьменнікаў Алеся Рыбака і Захара 
Біралы: «З вялікім хваляваннем наведалі радзіму Ф. Ба- 
гушэвіча -- в. Жупраны, школу, музей Ф. Багушэвіча 
пры школе. Бясконца любаваліся прыгажосцю тутэйшых 
мясцін. Сапраўды, такая прырода, такая зямля магла 
нарадзіць вялікага паэта, якім быў Багушэвіч. Рады, што 
настаўнікі з любасцю шануюць памяць свайго вялікага 
земляка, па крупінках збіраюць і беражліва захоўваюць 
усё тое, што звязана з памяццю паэта». Свае шчырыя, 
сардэчныя словы пісьменнікі занатавалі ў кнізе водгукаў 
Жупранскага музея, якая тут вядзецца з часу яго 
заснавання. Цёплых слоў у кнізе водгукаў сотні. Ёсць 
запісы з Літвы і Украіны, удзельнікаў розных семінараў, 
турысцкіх гуртоў. І гэта невыпадкова. Імя Францішка 
Багушэвіча, паводле слоў украінскага паэта Паўла Тычы- 
ны, слаўнае паміж усімі братнімі народамі нашай краіны. 
Жупранскі музей працуе і на гэтую ідэю. Ва ўсіх водгуках 
людская прыязнасць, цяпло людскіх сэрцаў і да жупран- 
цаў, і да зямлі, што нарадзіла змагара за праўду. 


У ВЯНОК ПЕСНЯРУ 


Жупраны даўно ўжо сталі для беларусаў літаратурнай 
Мекай. Пакланіцца паэтавай магіле ў сваю пару пры- 
ходзілі Эліза Ажэшка і Цётка, Янка Купала і Якуб Колас, 
Язэп Драздовіч і Пётра Сергіевіч, Казімір Сваяк і Сымон 
Рак-Міхайлоўскі, Максім Танк і Янка Брыль, паэт-зямляк 
Язэп Германовіч (Вінцук Адважны), Сцяпан Александро- 
віч, Васіль Вітка, Алег Лойка, Адам Мальдзіс, Алесь 
Карпюк, Данута Бічэль-Загнетава. Для кожнага з іх Жу- 
праны былі мясцінаю роздуму і разваг пра грамадскі і 
літаратурны подзвіг аўтара «Дудкі беларускай». 

Схема падарожжаў Я. Драздовіча па Беларусі 


«Учора быў першы раз у Жупранах. 

Магіла, помнік і, у касцёле, партрэт Багушэвіча. 

Радасна, дзіўна, што ён -- не легенда, не гістарычнае 
штосьці, а чалавек, які зусім паблізу жыў, памёр і паха- 
ваны тут вось, побач з маці і сястрой, на звычайных 
вясковых могілках, дзе на кожным помніку па некалькі 
пацешных памылак... 

І другое пачуццё! І здзіўленне, і недаўменне, і пашана 
да таго, хто блізу сто гадоў таму назад упарта, як парастак 
паміж плітамі тратуара, пралез паміж дзвюма стыхіямі, 
рускай і польскай, насуперак усім, уключаючы і сваіх 
найбліжэйшых, пралез і вырас з сваім і зрэбным, і глыбока, 
па-народнаму, па-хлебнаму свежым беларускім словам. 

І славы не было, а толькі адчуванне абавязку. 

Шчасце наша, відаць, у самой апантанасці.» 


Янка Брыль. 


«Наведаў сёння Жупраны, родны куток нашага паэта 
Пранцішка Багушэвіча. Пастаўлены ў мястэчку прыгожы 
яму помнік. Спаглядае з п'едэсталу Багушэвіч і як бы 
прамаўляе: «Не пакідайце мовы нашай беларускай, каб 


не ўмёрлі». 


Пётра Сергіевіч 


«Да Багушэвіча я ішоў не адзін год. У трыццаць 
дзявятым мне пашчасціла пазнаёміцца ў Вільні з паэта- 
вым сябрам Зыгмунтам Нагродскім. Ад яго я пачуў шмат 
цікавага пра нашага песняра. Затым у саракавым разам 
з брыгадай мінскіх пісьменнікаў я наведаў паэтаву радзіму. 
1 ў пасляваенныя гады, едучы ў Вільню машынай, кожна- 
га разу спыняўся ў Жупранах, ля паэтавай магілы. Апроч 
усяго, у нашай сям'і доўга жыла Станіслава Абцэвіч з 
Кушлянаў, мы часта гаварылі пра Багушэвіча. Так высна- 
ваўся мой верш «Францішак Багушэвіч». 


Максім Танк 


Францішак Багушэвіч -- народны пясняр. Ён жыў 
і служыў народу. І народ яго разумеў, адчуваў. Народнае 
слова, народная думка пра паэта для нас найдара- 
жэйшыя. Паслухайма колькі пранікнёных думак яго зем- 
лякоў, шчырых прыхільнікаў паэтычнага таленту пес- 
няра. 

«Век мой дазваляе разумець яго творы... Мяне вельмі 
цяпер уражвае ўклад слоў паэта Багушэвіча, як ён мог 
так апісаць дакладна форму і жыццё народа... Даравітасць 


вялікая, а галоўнае -- яго чэснасць. Сумленнасць, 
справядлівасць -- ёсць найвышэйшая палітыка ча- 
лавека». 


Вільгельм Невядомскі. 
З ліста да М. Ермаловіча 


«У маі 1991 года, мы, навучэнцы Барунскай бела- 
рускай настаўніцкай семінарыі, ехалі ў Вільню на экскур- 
сію. Па дарозе завіталі ў Жупраны... 

Дайшлі да паэтавай магілы. Памятаю стары заім- 
шэлы крыж. Рак-Міхайлоўскі да нас меў слова, колькі 
Багушэвічавых вершаў прачытаў. Трэба сказаць, праз 
Рак-Міхайлоўскага мы навучыліся любіць і родную мову, 
і Багушэвічаву творчасць, і самога яго як Бацьку адра- 
джэння беларускай культуры. З гэтай любоўю я пражыў 
усё маё жыццё. Агеньчык, што быў запалены ў маёй душы 
ў семінарыі, наведванне Жупранаў, роздум ля паэтавай 
магілы не згаслі і сёння. Пасля я ўжо наведваў Багушэві- 
чаву магілу сталым чалавекам. І мне захацелася выказаць 
удзячнасць Вялікаму Песняру Беларусі вершамі за тое, 
што «ён праславіў народ беларускі, роднай мове змог 
кніжны даць ход, хто пратэст злажыў вечнай няволі, 
пратаптаў светлай прышласці след». 


Язэп Ярмаковіч, селянін з вёскі Канюхі 


Маладзечанскага раёна колішняга Ашмянскага 
павета 

ІМЯ БАГУШЭВІЧА 


На Беларусі, гэтак жа як і ва ўсёй нашай краіне, 
імёны слаўных сыноў народа прынята ўвекавечваць у 
назвах вуліц, калгасаў і саўгасаў, фабрык і заводаў, 
школ і вышэйшых навучальных устаноў. Многія з іх 
названы імёнамі беларускіх дзеячаў культуры. Жыхары 
мястэчка Жупраны ў 1950 годзе свой калгас назвалі імем 
слыннага земляка Францішка Багушэвіча. Мясцовых кал- 
гаснікаў часта называюць багушэўцамі. Калі заходзіць 
якая гаворка пра гэты калгас, звычайна кажуць: «Ну 
а што ў багушэўцаў чуваць? Што багушэўцы скажуць? 
Багушэўцы першыя закончылі жніво...» 

З 1962 года пастановай Савета Міністраў БССР імем 
Францішка Багушэвіча названа і жупранская школа. Пры 
ўваходзе ў яе -- шыльда, на якой выпісана: «Наш шэф -- 
калгас імя Ф. К. Багушэвіча». І гэтыя словы праўдзівыя. 
Калгас неаднойчы дапамагаў. І найперш на яго сродкі 
створана другая і трэцяя экспазіцыі Багушэвічавага му- 
зея. На трэцюю экспазіцыю калгас (старшыня Вацлаў 
Ждановіч) выдаткаваў семнаццаць тысяч рублёў. Кіраў- 
ніцтва калгаса разумее, што гэтае ахвяраванне на культуру 
неяк адгукнецца ў душах юных жупранцаў, дапаможа 
з'яднаць іх, зрабіць патрыётамі роднай літаратуры, выха- 
ваць пачуццё гонару за свой край, за людзей, што жылі 
і жывуць на тутэйшай зямлі. А многім з гэтых маладых 
тут жыць і працаваць, доўжыць гісторыю мястэчка, яго 
традыцыі. Сярод іх і Багушэвічавы. 

Юныя жупранцы з гонарам і любасцю расказваюць 
гасцям пра жыццёвы і творчы шлях слыннага земляка, 
пра сваё мястэчка. Дарэчы, прага тутэйшых жыхароў 
да навукі, да культуры даўняя. Яшчэ ў часы сярэдне- 
вякоўя тут быў адзін з цэнтраў рэфармацкага руху. Імёны 
жупранскіх дзецюкоў сустракаем у спісах навучэнцаў Кра- 
каўскага універсітэта 1513, 1531, 1538 гадоў. Выхаван- 
цаў для універсітэта рыхтавала Жупранская кальвінісц- 
кая школа, якая існавала ў другой палове ХУІ -- пачатку 
ХХІІ стагоддзя. 

Калгас імя Багушэвіча, апрача Жупранаў, аб'ядноў- 
вае яшчэ семнаццаць навакольных вёсачак і вёсак. У 

Прыдарожная стэла калгаса імя Ф. Багушэвіча 


гаспадарцы больш за чатыры тысячы гектараў зямлі. Гэта 
калгас-мільянер. Усюды на яго межах пры бойкіх дарогах 
стаяць апазнавальныя знакі -- стэлы з абрысамі паэтавага 
аблічча і словамі: «Калгас імя Ф. Багушэвіча». Гэтыя 
знакі штодня нагадваюць і жупранцам і падарожным 
людзям пра вялікага грамадзяніна Беларусі -- паэта і 
адваката з Жупранскага краю. 

З тае пары, як Багушэвіч хадзіў па жупранскай зямлі, 
мінула шмат часу. Непазнавальна змянілася мястэчка. 
Абнавілася, памаладзела) набралася жыццёвай моцы. У 
канцы 1960-ых гадоў заснаваўся новы цэнтр з двухпа- 
вярховай школай, з такой жа калгаснай канторай, Домам 
культуры, з новымі крамамі, стадыёнамі. На многіх вулі- 
цах лёг асфальт, ходнікі выкладзены пліткай. Гэта ўжо 
трэцяе нам вядомае перамяшчэнне цэнтра. На гэты раз -- 
на ўсход, за гасцінец, у бок чыгуначнай станцыі. Ёсць 
у мястэчку свая -- і неблагая -- кнігарня. На жаль, не 
захавана тут сёння ніводнай гістарычнай назвы сямі ву- 
ліц. Затое з'явілася вуліца імя Ф. Багушэвіча. Яна пачы- 
наецца з Віленскага тракту, ідзе паўз касцёл, увабрала 
ў сябе таксама і колішнюю Дольную. 

Багушэвіч для жупранцаў -- гэта не толькі іх мінулае, 
але і сённяшняе. Ён для іх заўсёды жывы сваімі несмярот- 
нымі творамі, сваім духам. Пра гэта вельмі трапна сказала 
паэтэса Данута Бічэль-Загнетава на святкаванні 150-ай 
гадавіны паэтавага нараджэння: «Я хачу вам выказаць 
шчырую падзяку за тое, што вы тут, у Жупранах, захавалі 
душу Францішка Багушэвіча, яго мову, яго настрой. Я 
памятаю, як упершыню прыехала ў Жупраны і зразумела, 
што такое Радзіма. Ходзячы па вуліцах вёскі, можна па- 
размаўляць з людзьмі на мове Багушэвіча, і ў вачах 
вясковых цётак, жанчын-працаўніц адбіваецца гэты светлы 
агонь Радзімы, Бацькаўшчыны, памяці». На думку паэткі, 
уся Беларусь павінна сёння адраджэнне сваё будаваць, 
беручы прыклад адданасці сваёй зямлі, мове, свайму 
народу з жыцця жупранцаў і творчасці Францішка Ба- 
гушэвіча. 


ЗМЕСТ 


З гісторыі мястэчка 

Ад Цыганкі да Юшкоў 

У Жупранах званы звоняць 
Паданне ці быль? Е 
Водар гісторыі 

«Край» пра мястэчка МааАЯ 
«Прадаць «Дудку»? О, не!..» 
Вільгельм Невядомскі 
Развітанне дая 
Прыстанак Солы з 
«Не трэба больш мяне кратаць.. » 
Ён іграў на Багушэвічавай дудиы 
Вершы і песні з тан 
Вянцкоўскія 

Ад прыяцеляў... 

Надгробак мяняе аблічча 
Валун , 

Помнік на плошчы 

Музей З 

У вянок песняру 

Імя Багушэвіча 

Навукова-папулярнае выданне 


СОДАЛЬ Уладзімір Ілліч 
ЖУПРАНСКАЯ СТАРОБКА 


Загадчыца рэдакцыі Л. І. Круглеза 
Рэдактар А. І. Саламевіч 
Мастацкі рэдактар /. А. Дзямкоўскі 
Тэхнічны рэдактар М. /. Ванкевіч 

Карэктар Л. І. Жылінская 


ІБ Хе 1006 


Здадзена ў набор 18.04.91. Падпісана да друку 13.02.92. Фармат 70 ХХ 100'/ з». 
Папера афсетная. Гарнітура літаратурная. Афсетны друк. Ум. друк.-арк. 2,58. 
Ум. фарб.-адб. 976. Ул. выд. арк. 2.8. Тыраж 11000 экз. Выд. Ле 8613. Зак. 510. 
Цана І р. 20 к. 
Выдавецтва «Полымя» Міністэрства інфармацыі Рэспублікі Беларусь 
220600, Мінск, пр. Машэрава, ІІ. 


Друкарня «Победа», 222310, Маладзечна, В. Таўлая, ІІ. 





